

جون ۱۹۶۲ء

میثاق

ماہنامہ، ۵۲
لاہور

نیرا ادارت
ایم این اصلاحی

قیمت فی پرچہ : سالہ بیسے
سالانہ : چہ روپے (بارہ شلنگ)

ماہنامہ ہیشاق لاہور

جلد ۶ محمد الحرام ۱۳۸۲ھ شماره ۶

فہرست مضامین

۲	ایمن احسن اصلاحی	تذکرہ و تبصرہ کتاب برقرآن
۵	"	تفسیر سورہ بقرہ مطالعہ حدیث
۳۰	مولانا عبدالغفار حسن صاحب	مشلہ معہ مضالات
۳۸	مولانا ضیاء الدین	اسلام اور انسانی حقوق مواسلہ و مذاکرہ
۴۲	ایمن احسن اصلاحی	نسخے متعلق دو سوال اقتباسات و تراجم
۴۸	جناب خالد سعید صاحب	حقیقت شناسی زمین کی منزل تقریظ و تنقید
۵۱		

ہندوستانی خریداروں کیلئے ترسیل زرہ

کاتبہ
منشیہ حفیظہ بیگم صاحبہ
بازار گریڈ نواب - کھنڈ

ترسیل زرہ اور خط و کتابت کا پتہ

منیجر ماہنامہ ہیشاق

رحمان پورہ - اچھڑہ

لاہور - ۱۲

بِسْمِ اللّٰهِ الرَّحْمٰنِ الرَّحِیْمِ

تذکرہ و تبصرہ

افسوس ہے کہ ہماری خواہش اور کوشش کے علی الرغم میثاق کا یہ شمارہ کچھ تاخیر سے شائع ہو رہا ہے۔ اس کی وجہ ایک تو یہ ہے کہ مجھے اپنے بعض گھر لوہا منتظامات کی دیکھ بھال کے لئے پورے دو ہفتے اپنے مستقر سے دور، ایک دیہات میں گزارنے پڑے اور اس دوران میں لکھنے پر کام سلسلہ جاری نہ رہ سکا۔ دوسری وجہ یہ ہے کہ میں چند دنوں سے کچھ بیمار ہوں۔ یہ دونوں باتیں مسر مجبوری کی ہیں اس وجہ سے امید ہے کہ رسالہ کے قارئین اس تاخیر کو معاف فرمائیں گے۔ ساتھ ہی ایک گزارش یہ بھی ہے کہ اس شمارے میں تفسیر کی جو قسط دی گئی ہے اس کی بعض جگہوں کو مزید مدلل کرنا چاہتا تھا لیکن چونکہ پرچہ کی کتابت ہو چکی ہے، نیز مراجعت کتب کے انتظار میں مزید تاخیر کا اندیشہ ہے اس وجہ سے اب اس کام کو کسی آئندہ فرصت کے لئے اٹھارہکتا ہوں۔ قارئین اگر کسی بحث میں کوئی غلامحسوس کریں تو اس کی طرف توجہ دلا دیں۔ میں اس کے لئے ممنون ہوں گا اور آئندہ اس خلا کو بھرنے کی کوشش کروں گا۔

(۲)

ہمارے ملک کے انتخابات پر بین الاقوامی شہرت رکھنے والے جریدہ ٹائمز کے ایڈیٹر نے

تبصرہ بڑا معنی خیز ہے۔

چونکہ مغربی طرز کی سیاسی تنظیمات کے مقابلہ میں یہاں دوڑوں کی تعداد بہت کم تھی اس لئے انتخابی سرگرمیوں کے لئے عام طور پر قبوہ خانوں اور امیدواروں کے گھروں ہی کو مرکز بنا یا گیا۔

سیاست دانوں کے اس اعلان کے بعد کہ دو ڈپٹیوں اور ان کے گھروالوں کی طبیعت بھترے ہوئے گوشت اور مصالحہ دار پلاؤ سے کی جائے گی بعض گھروں میں کھانے والوں کا اتنا ہجوم ہو گیا کہ حکومت کو ۳۵ مہانوں سے زیادہ کی ضیانت پر پابندی سے انعامی بزنس پڑا۔ زیادہ کھاتے پیتے میڈیوں نے تو عالی شان کوٹھیاں اور کرایہ کے خدمت گار اور چوکیدار بھی حاصل کئے تاکہ انتخاب کی تاریخ سے پہلے دوسرے امیدوار ان کے دو ڈپٹیوں تک نہ پہنچ سکیں۔

آگے چل کر تبصرہ نگار صاحب لکھتے ہیں۔

”ایوب کی سب سے بڑی فتح رائے دہندوں کا بھاری اکثریت سے ان کٹر مسلمان انتہا پسندوں کو مسترد کر دینا ہے جو معاشرہ کی تظہیر اور ایوب خاں کی ان اصلاحات کو ختم کرنے کا دعوئے لے کر اٹھے تھے جن کے ذریعے تعداد زولج اور شوہر کی تنگ پرا ایک ہی شست کے رواجی نظام طلاق پر پابندی لگائی گئی ہے۔“

اس امر میں تو شبہ کی گنجائش نہیں ہے کہ انتخابات میں بالعموم ان لوگوں کو ناکامی ہوئی جو مذہب کی نمائندگی کے دعوے لے رہے تھے لیکن اس سے یہ نتیجہ نکال لینا کسی طرح بھی صحیح نہیں ہے کہ کٹر مسلمان انتہا پسندوں کی شکست صدر ایوب کی نافذ کردہ عائلی اصلاحات کے حامیوں کی فتح ہے۔ اس کی وجہ یہ ہے کہ جو لوگ انتخابات میں کامیاب ہوئے ان میں سے شاید ہی کوئی حساب ایسے ہوں جو عائلی اصلاحات کے حامی کی حیثیت سے اپنے دو ڈپٹیوں کے سامنے ظاہر ہوئے ہوں بلکہ ان میں سے ہر ایک نے، جہاں تک ہمیں علم ہے دو ڈپٹیوں سے یہی دعوہ کیا ہے کہ پانچ پارٹینٹ میں پینچ کو صدر ایوب کی نافذ کردہ اصلاحات کو تبدیل کرنے کی کوشش کریگا۔

رہا کٹر مسلمان انتہا پسندوں کا معاملہ تو ان کے لئے ہمارا مشورہ وہی ہے جو ہم اس سے پہلے بارہا دے چکے ہیں کہ وہ اگر انتخابات کی راہ سے اقتدار چاہتے ہیں تو اس کے لئے ضروری ہے کہ ابھی کچھ عرصہ وہ اپنی بھی اصلاح کریں اور اس معاشرہ کی بھی جس کے اندر وہ زندگی بسر کر رہے ہیں اس لئے کہ ابھی نہ تو ان کے اندر شاید وہ صالحیت پیدا ہوئی ہے جو ان کو دوسروں سے

ممتاز کرنے والی ہو اور نہ اس معاشرے کے اندر وہ نظر ہی پیدا ہوئی ہے جو ان کی صالحیت کو مدعیان صالحیت کے اس ہجوم میں پہچان سکے اس کام کیلئے لازماً کچھ عرصہ تک جہد کرنا پڑے گا اور یہ ضروری ہے کہ یہ جہد و جہد حضرات انبید علیہم السلام کے طریقہ پر ہو۔

اگر ان حضرات کو ہمارا یہ مشورہ قبول نہیں ہے بلکہ وہ اسی معاشرہ کے اندر انتخابات کی راہ سے اقتدار حاصل کرنے کے آرزو مند ہیں تو پھر ہماری ناچیز گزارش یہ ہے کہ وہ صرف ان اصولوں ہی کی قربانی پر اکتفا نہ کریں جو انہوں نے اسلام کے نام پر کبھی بنا لئے تھے اور بڑے اہتمام کے ساتھ جن کی تبلیغ کی تھی بلکہ ان چیزوں کا بھی اہتمام کریں جن کی طرف ٹائم کے تبصرہ نگار نے اشارہ کیا ہے۔ مثلاً

— ووٹروں اور ان کے گھر والوں کی ضیافت کے لئے بھنے ہوئے گوشت اور مصالحہ دار پلاؤ کا۔

— ووٹروں کو گھیرنے اور ان کو دوسرے امیدواروں کی دستبرد سے محفوظ رکھنے کے لئے کرایہ کے چوکیداروں اور خدمت گاروں کا۔

— دو طرفوں کے خریدنے کے لئے کافی سرمایہ کا۔ اس لئے کہ ان لوگوں کا خیال غلط ثابت ہو گیا جو کہتے تھے کہ چونکہ دو طرف ہیں اسی وجہ سے دام زیادہ نہیں چڑھیں گے۔ اس کے برعکس معلوم ہوا کہ جو چیز بازار میں جتنی ہی کم ہوگی اتنی ہی اس کی قیمت زیادہ ہوگی۔

اگر ان چیزوں کا اہتمام ہمارا ان دوستوں نے کر لیا تو امید ہے کہ اگلے انتخابات تک ہمارا معاشرہ ان کی پذیرائی کے لئے بھی تیار ہو جائے گا اور عجب نہیں کہ ان کی کھلائی ہوئی دعوتوں کے باب میں ارباب اقتدار اس انغماض سے بھی کام لیں جس کی طرف ٹائم کے تبصرہ نگار نے اشارہ کیا ہے اس لئے کہ اسلامی فقہ کا مشہور اصول ہے انصاف و انصاف تہیہ المضطورات و ضرورت ممنوعات کو جائز کر دیتی ہے

سید برحقان

ابن آسن اصلاحی

تفسیر سورہ بقرہ

(۲۶)

۵۔ آگے کا سلسلہ کلام (۱۲۲ - ۱۲۱)

اوپر کے مباحث سے یہ حقیقت اچھی طرح واضح ہو چکی ہے کہ اہل کتاب بالخصوص یہود کے لئے قبولِ اسلام کی راہ میں سب سے بڑی رکاوٹ ان کا یہ پندار تھا کہ وہ حضرت ابراہیم علیہ السلام کی اولاد ہیں۔ اس وجہ سے ہدایت ان کی ہدایت اور مذہب ان کا مذہب ہے۔ وہ اپنے دائرہ سے باہر نہ کسی کے لئے نجات کے قائل تھے نہ کسی نبوت و رسالت کا تصور رکھتے تھے۔ نجات اور ہدایت حاصل کرنے کا واحد راستہ ان کے ہاں یہ تھا کہ آدمی یہودی بنے یا نصرانی۔ قرآن نے اوپر مختلف پہلوؤں سے ان کے اس زعم کی تردید فرمائی۔ اب آگے ان کے ان فرعونیت کی تردید کے لئے ان کے سامنے حضرت ابراہیم علیہ السلام اور ان کے فرزندوں کی سرگذشتِ حیات کا وہ حصہ پیش کیا جا رہا ہے جس سے آنحضرت صلی اللہ علیہ وسلم کی دعوت اور آپ کی رسالت کی تائید اور یہود و نصاریٰ اور مشرکین کے تمام دعاوی کی پوری پوری تردید ہو رہی ہے۔ حضرت ابراہیم علیہ السلام چونکہ نبی اسرائیل اور بنی اسمعیل دونوں ہی کے مورثِ اعلیٰ اور پیشوا تھے۔ اس وجہ سے تاریخ کا یہ حصہ یکساں طور پر سب کے لئے حجت کی حیثیت رکھتا ہے۔ اس پہلو سے دیکھا جائے تو محسوس ہوگا کہ اس سورہ کے آغاز سے بنی اسرائیل اور بنی اسمعیل کے ساتھ جو بحث شروع ہوئی تھی وہ اس مقام پر آ کر اپنے پورے نقطہ عروج کو پہنچ گئی ہے۔

- یہاں جو باتیں قرآن نے اس سرگذشت کی روشنی میں واضح کی ہیں ان کی تفصیل تو آیات کی تفسیر کے ذیل میں آئے گی۔ لیکن ہم خاص خاص اصولی باتوں کی طرف یہاں اشارہ کئے دیتے ہیں تاکہ کلام کا نظم اور تسلسل نگاہ کے سامنے آجائے۔ یہ اصولی باتیں مندرجہ ذیل ہیں۔
- ۱- حضرت ابراہیم علیہ السلام کو امامت و پیشوا کی کا جو منصب اللہ تعالیٰ نے عطا فرمایا تھا وہ ان کو وراثت کے طور پر نہیں ملا تھا بلکہ یہ اللہ تعالیٰ کا عطیہ تھا۔ پہلے اللہ تعالیٰ نے مختلف امتخانوں میں ڈال کر ان کی اطاعت و وفا داری کی اچھی طرح جانچ کی۔ جب وہ اس جانچ میں پورے آزرے تب ان کو یہ منصب عطا ہوا۔ اس وجہ سے یہ منصب تمام تر صفات پر مبنی ہے۔ اس کو کوئی نعت بھی نسب اور خاندان سے نہیں ساس و جسے ان کی ذریت میں سے بھی وہی لوگ اس منصب کے سزاوار ہوں گے جو ان صفات کے حامل ہوں جو اس منصب کے نمایان نشان ہیں۔ بدعہد اور نافرمان لوگ اس کے حقدار نہیں ہو سکتے۔
 - ۲- بیت اللہ کو اللہ تعالیٰ نے تمام ذریت ابراہیم کے لئے مرکز قرار دیا، اس کو قبلہ بنانے کا حکم ہوا اور حضرت ابراہیم علیہ السلام اور حضرت اسمعیل علیہ السلام کو اس کی تولیت سپرد ہوئی۔
 - ۳- حضرت ابراہیم اور حضرت اسمعیل نے اس گھر کی تعمیر کے وقت اپنی ذریت میں سے ایک امت مسلمہ پر پانگے اور ان کے اندر اپنی میں سے ایک رسول مبعوث کرنے کی دعا کی تھی۔
 - ۴- پر پیغمبر اسی دلتے ابراہیمی کے مظہر اور اسی ملت ابراہیمی کے داعی ہیں۔ اس وجہ سے جو لوگ ملت ابراہیمی کی پیروی کا دعویٰ رکھتے ہوئے ان کی دعوت سے گریز اختیار کر رہے ہیں وہ خود اپنے آپ کو بے وقوف ٹھہرا رہے ہیں۔
 - ۵- اسی ملت اسلام کی وصیت حضرت ابراہیم علیہ السلام اور حضرت یعقوب علیہ السلام نے اپنی اپنی اولاد کو کی اور حضرت یعقوب کی اولاد نے اسی ملت پر جینے اور اسی ملت پر مرنے کا حضرت یعقوب سے عہد کیا۔

۶۔ ان تمام واقعات و حقائق کا تقاضا یہ ہے کہ اہل کتاب پر ہودیت یا نصرانیت کے تعصب میں مبتلا ہونے کے بجائے اس قلت ابراہیمی کی پیروی کریں جس کی دعوت محمد صلی اللہ علیہ وسلم دے رہے ہیں۔ خدا کے نبیوں کے درمیان کوئی تفریق نہ کریں بلکہ اس دین اسلام کو اختیار کریں جو مشترک طور پر تمام نبیوں اور تمام رسولوں کا دین ہے۔ جو لوگ اپنے آپ کو اللہ کے رنگ میں رنگنا چاہتے ہیں وہ اسلام کے رنگ کو اختیار کریں اور یہی رنگ اللہ کا رنگ ہے نہ کہ ہودیت اور نصرانیت۔ جو لوگ اس رنگ سے الگ کوئی رنگ اختیار کرنا چاہتے ہیں وہ اللہ اور اس کے رسولوں سے الگ اپنی پارٹی بنانے کے درپے ہیں۔

۷۔ یہ دعوے بالکل بے بنیاد ہیں کہ ابراہیم، اسمعیل، اسحق، یعقوب اور ان کے سلسلہ کے دوسرے انبیاء علیہم السلام ہودی یا نصرانی تھے۔ جو لوگ اس قسم کے دعوے کر رہے ہیں وہ حقیقت پر پردہ ڈال رہے ہیں۔ اللہ تعالیٰ ان نبیوں کے دین و مذہب سے ان مدعیوں کے مغالبت میں زیادہ باخبر ہے۔

۸۔ آخری بات جو اس سلسلہ کلام میں بطور ٹیپ کے بند کے تھوڑے تھوڑے دفعہ کے ساتھ دہر تہہ کہی گئی ہے۔ وہ یہ ہے کہ اپنے جن آباء اجداد پر نرم نگاہ کیے ہوئے ہو وہ اپنی زندگیوں گزار چکے اور اپنے اعمال اپنے ساتھ لے گئے، نہ ان کے کارناموں کا کریڈٹ تم کو ملے گا اور نہ ان کے کسی عمل کے بدلے میں تم سے مواخذہ ہوتا ہے۔ ان مطالب کو ذہن کے سامنے رکھتے ہوئے اب ان آیات کی تلاوت فرمائیے۔ ارشاد ہوتا ہے۔

يٰۤاَيُّهَا سُرَيْشُ اذْكُرْ وَاذْكُرِي السَّبِيْحَةَ الَّتِي اُوعِثْتُ عَلَيْكُمْ وَاِنِّي فَضَّلْتُكُمْ عَلَى الْعٰلَمِيْنَ ۝ وَاَتَقُوا يَوْمًا لَا تَخْزِيْ نَفْسٌ عَنْ نَفْسٍ شَيْئًا وَلَا يُقْبَلُ مِنْهَا عَدْلٌ وَلَا تَنْفَعُهَا شَفَاعَةٌ وَلَا هُمْ يُنصَرُونَ ۝ وَاِذْ اٰتَيْنَاكَ الْاِيْذَاهُ وَكَبَّلْنَا بِكَلِمٰتِكَ فَاتَمَمْنٰهُ وَقَالَ اِنِّيْ نَجَا عَلٰكَ لِلنَّاسِ اِمَامًا ۝ قَالَ وَمَنْ ذُوُّ بَيْتِيْ قَالَ لَا يِنَالُ عَهْدِيْ الظَّالِمِيْنَ ۝ وَاِذْ جَعَلْنَا الْبَيْتَ مَثٰبَةً لِّلنَّاسِ وَاَمْنًا وَآخِذُوْا مِنْ

مَقَامِ اِبْرَاهِيمَ مُصَلًّى ۖ وَاذْعَبْنَا اِلَى اِبْرَاهِيمَ وَاِسْمَاعِيلَ اَنْ طَهِّرَا بَيْتِيَ
 لِلطَّائِفِينَ وَالْقَائِمِينَ وَالسُّكُّوتِ السُّجُودِ ۗ وَاذْقَالَ اِبْرَاهِيمَ رَبِّ اَجْعَلْ
 هَذَا بَدَلًا اِمَّا وَاَرَدْتُ اَهْلَكَ مِنَ الشَّجَرَاتِ مَنْ اَمَنَ مِنْهُمْ بِاللّٰهِ وَالْيَوْمِ
 الْاٰخِرِ ۗ قَالَ وَمَنْ كَفَرَ فَاُتِمِّعْهُ قَلِيْلًا ثُمَّ اصْطُرْهُ اِلَى عَذَابِ النَّارِ وَا
 بِسْمِ الْمُصِیْبِ ۗ وَاذْبُرْ نِعْمَةَ اِبْرَاهِيمَ الْفَوَاعِدَ مِنَ الْبَيْتِ وَاِسْمَاعِيْلَ ۗ
 رَبَّنَا تَقَبَّلْ مِنَّا ۗ اِنَّكَ اَنْتَ السَّمِيْعُ الْعَلِيْمُ ۗ رَبَّنَا وَاَجْعَلْنَا مُسْلِمِيْنَ
 لَكَ وَمَنْ ذُرِّيَّتَنَا اُمَّةً مُّسْلِمَةً لَّكَ ۗ وَاَرِنَا مَنَاسِكَنَا وَتُبْ عَلَيْنَا اِنَّكَ
 اَنْتَ التَّوَّابُ الرَّحِيْمُ ۗ رَبَّنَا وَاَلْبَثْ فِيْهِمْ دَسُوْلًا مِنْهُمْ يَتَّبِعُوْا عَلِيْمًا
 اِيْتِكَ وَاَعْلَمُوْا لِكِتَابِ وَالْحِكْمَةِ وَاُيْرِكُوْا ۗ اِنَّكَ اَنْتَ الْعَزِيْزُ
 الْحَكِيْمُ ۗ وَمَنْ يُرْعَبْ عَنْ مِلَّةِ اِبْرَاهِيْمَ اَلَمْ يَسْفِهْ نَفْسَهُ ۗ وَلَقَدْ
 اصْطَفَيْنَاهُ فِي الدُّنْيَا وَاَنشَا فِي الْاٰخِرَةِ لِيَمُنَّ الصّٰلِحِيْنَ ۗ وَاذْقَالَ لَهُ
 رَبُّهُ اَسْلِمْ ۗ قَالَ اَسْلَمْتُ لِرَبِّ الْعٰلَمِيْنَ ۗ وَوَضَعِيْ بِهَا اِبْرَاهِيْمَ
 بَدِيْعًا وَيَعْقُوْبَ ۗ لِيَبَيِّنَ اَنَّ اللّٰهَ اصْطَفَى لَكُمْ الدِّيْنَ فَلَا تَمُوتُنَّ اِلَّا
 وَاَنْتُمْ مُّسْلِمُوْنَ ۗ اَمْرُكُمْ شُهَدَاءُ اِذْ حَضَرَ يَعْقُوْبَ الْمَوْتَ ۗ وَاذْ
 قَالَ لِيٰزِيْعَةَ مَا تَقْبُدُوْنَ مِنْ بَعْدِي ۗ قَالُوْا الْعَبْدُ الْهٰلِكُ وَاللّٰهُ اَبَانُكَ
 اِبْرَاهِيْمَ وَاِسْمَاعِيْلَ وَاَسْحَقَ اِلٰهًا وَاَحَدًا ۗ وَخُنَّ لَهُ مُسْلِمُوْنَ ۗ
 تِلْكَ اُمَّةٌ قَدْ خَلَتْ ۗ لَهَا مَا كَسَبَتْ وَرَكُمْ مَا كَسَبْتُمْ ۗ وَلَا تَسْأَلُوْنَ
 عَمَّا كَانُوْا يَعْمَلُوْنَ ۗ وَقَالُوْا كُوْنُوْا هُوْدًا اَوْ نَصْرِيْ تَهْتَدُوْا وَقُلْ بَلْ
 مِلَّةِ اِبْرَاهِيْمَ حَنِیْفًا ۗ وَمَا كَانَ مِنَ الْمُشْرِكِيْنَ ۗ قُوْلُوْا اٰمَنَّا بِاللّٰهِ وَمَا
 اَنْزَلَ اِلَيْنَا وَمَا اَنْزَلَ اِلَى اِبْرَاهِيْمَ وَاِسْمَاعِيْلَ وَاِسْحٰقَ وَيَعْقُوْبَ وَاِلْيٰسَ
 وَمَا اُوْتِيَ مُوسٰى وَعِيسٰى وَمَا اُوْتِيَ النَّبِيُّوْنَ مِنْ رَبِّهِمْ ۗ لَا نَفْرَقُ بَيْنَ
 اَحَدٍ مِنْهُمْ ۗ وَخُنَّ لَهُ مُسْلِمُوْنَ ۗ كَانَ اٰمَنُوْا بِمِثْلِ مَا اٰمَنَّا بِهِ
 فَقَدْ اِهْتَدَوْا ۗ وَاِنْ تَوَلَّوْا فَاِنَّمَا هُمْ فِي شِقَاقِ ۗ تَسٰلِفِنَا لِعُمُرِ اللّٰهِ ۗ

وَهُوَ السَّمِيعُ الْعَلِيمُ ۱۳۷ صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً ز وَنَحْنُ
 لَهُ عِبَادُونَ ۱۳۸ قُلْ أَطِيعُوا اللَّهَ وَأَطِيعُوا رَسُولَهُ وَهُوَ رَبُّنَا وَرَبُّكُمْ وَلَنَا
 أَعْمَالُنَا وَأَعْمَالُكُمْ وَنَحْنُ لَهُ مُخْلِصُونَ ۱۳۹ أَمْ يَقُولُونَ
 إِنَّا أَبْدَاهُمْ فَأَسْمِعِيلَ وَإِسْحَاقَ وَيَعْقُوبَ وَالْأَسْبَاطَ كَانُوا هُودًا أَوْ نَصَارَى
 قُلْ يَا أَيُّهَا الَّذِينَ آمَنُوا أَعْلَمَ إِلَهُكُمْ اللَّهُ وَمَنْ أَعْلَمُ مِمَّنْ كَتَمَ شَهَادَةً عِنْدَ اللَّهِ مِنَ
 اللَّهِ وَمَا اللَّهُ بِغَافِلٍ عَمَّا تَعْمَلُونَ ۱۴۰ تِلْكَ أُمَّةٌ قَدْ خَلَتْ لَهَا مَا
 كَسَبَتْ وَكَرِمًا كَسَبَتْمْ وَلَا تَسْتَلْزِمُونَ عَمَّا كَانُوا يَعْمَلُونَ ۱۴۱

اے بنی اسرائیل میرے اس فضل کو یاد کرو جو میں نے تم پر کیا اور اس بات کو
 کہ میں نے تمہیں اہل عالم پر فضیلت دی اور اس دن سے طور جس دن کوئی جان
 کسی کے کچھ کام نہ آئے گی اور نہ اس سے کوئی معاوضہ قبول ہوگا، نہ اس کو کوئی
 شفاعت نفع پہنچائے گی اور نہ ان کی کوئی مدد ہی کی جاسکے گی۔

اور یاد کرو جب کہ ابراہیم کو اس کے رب نے چند باتوں میں آزایا تو
 وہ اس نے پوری کر دکھائیں، فرمایا، بے شک میں تمہیں لوگوں کا پیشوا بناؤں گا۔
 اس نے پوچھا اور میری اولاد میں سے؟ فرمایا میرا یہ عہد ان لوگوں کو شامل نہیں
 ہے جو ظالم ہوں گے۔

اور یاد کرو کہ جب کہ ہم نے بیت المقد کو لوگوں کے لئے مرکز اور اس کی جگہ
 بنایا اور حکم دیا کہ مسکن ابراہیم میں ایک نماز کی جگہ بناؤ اور ابراہیم اور اسمعیل کو
 ذبح وار بنایا کہ میرے گھر کو طواف کرنے والوں، اعتکاف کرنے والوں اور رکوع و سجدہ
 کرنے والوں کے لئے پاک رکھو۔

اور یاد کرو جب کہ ابراہیم نے دعا کی کہ اے رب اس سرزمین کو امن کی سرزمین
 بنا اور اس کے باشندوں کو، جو ان میں سے اشد اور دہرہ آخرت پر ایمان لائیں
 پھلوں کی روزی عطا فرما، فرمایا جو کفر کریں گے میں انہیں بھی کچھ دن پہرہ مند
 ہونے کی جہلت دوں گا۔ پھر میں ان کو دوزخ کے عذاب کی طرف دھکیوں گا اور

وہ بہت ہی برا ٹھکانا ہے

اور یاد کرو جب کہ ابراہیم اور اسمعیل بیت اللہ کی بنیادیں اٹھا رہے تھے انہوں نے دعا کی کہ اسے ہمارے رب ہماری جانب سے یہ دعا قبول فرما۔ بے شک لڑسنے والا جاننے والا ہے۔

اے ہمارے رب ہم دونوں کو تو اپنا فرمانبردار بنا اور ہماری ذریت میں سے تو اپنی ایک فرمانبردار امت اٹھا اور ہمیں ہمارے عبادت کے طریقے بتا اور ہماری توبہ قبول فرما بے شک تو توبہ قبول کرنے والا، رحم فرم کرنے والا ہے اور اے ہمارے رب تو ان میں انہی میں سے ایک رسول مبعوث فرما جو ان کو تیری آیتیں سنائے اور ان کو کتاب اور حکمت کی تعلیم دے اور ان کا تو کیہ کرے، بے شک تو غالب اور حکمت والا ہے۔

اور کون ہے جو ملت ابراہیم سے اعراض کر سکے۔ مگر وہی جو اپنے آپ کو سقاقت میں مبتلا کرے۔ ہم نے اس کو دنیا میں بھی برگزیدہ کیا اور آخرت میں بھی وہ صالحین کے زمرہ میں ہوگا۔ جب کہ اس کے رب نے اس کو حکم دیا کہ اپنے آپ کو حوالہ کر دے۔ اس نے کہا میں نے اپنے آپ کو بہرہ ور و گارِ عالم کے حوالہ کیا۔ اور ابراہیم نے اسی طاقت کی وصیت اپنے بیٹوں کو کی اور اسی کی وصیت یعقوب نے اپنے بیٹوں کو کی۔ اے میرے بیٹو، اللہ نے تمہارے لئے دین اسلام کو منتخب فرمایا تو تم نہ مرنے لگاؤ اسلام کی حالت پر۔

کیا تم اس ذلت موجود تھے جب یعقوب کی موت کا وقت آیا۔ جب کہ اس نے اپنے بیٹوں سے پوچھا تم میرے بعد کس کی پرستش کرو گے؟ وہ بولے کہ ہم تیرے معبود اور تیرے آباؤ اجداد۔۔۔ ابراہیم اسمعیل اور اسحاق کے معبود کی پرستش کریں گے جو ایک ہی معبود ہے اور ہم اسی کے فرمانبردار ہیں۔

یہ ایک گروہ تھا جو گنہگار تھا، اس کو ملے گا جو کچھ اس نے کمایا اور تمہیں ملے گا جو کچھ تم نے کمایا، اور جو کچھ وہ کرتے رہے ہیں اس کے بابت تم سے سوال نہیں

ہوگا۔

اور کہتے ہیں کہ یہودی یا نصرانی بڑو تو ہدایت پاؤ گے کہو بلکہ ملت ابراہیم کی پیروی کرو جو اللہ کی طرف ایک سوتھا اور مشرکین میں سے نہ تھا۔ کہو کہ ہم اللہ پر ایمان لائے اور اس چیز پر ایمان لائے جو ہماری طرف اتاری گئی اور جو ابراہیم اسمعیل اسحاق، یعقوب اور ان کی اولاد کی طرف اتاری گئی اور اس چیز پر ایمان لائے جو موسیٰ وعیسیٰ اور نبیوں کو ان کے رب کی جانب سے ملی، ہم ان میں سے کسی کے درمیان تفریق نہیں کرتے اور ہم صرف اسی کے فرمانبردار ہیں۔

اگر وہ اس طرح ایمان لائیں جس طرح تم ایمان لائے تو وہ راہ یاب ہوئے اور اگر وہ اعراض کریں تو پھر وہ درپٹے مخالفت ہیں۔ ان کے مقابل میں تمہارے لئے اللہ کافی ہوگلا وہ سننے والا اور جاننے والا ہے۔

کہو دو، یہ اللہ کا رنگ اختیار کرو، اور اللہ کے رنگ سے کس کا رنگ اچھا ہے اور ہم اسی کی بندگی کرتے ہیں۔ کہو دو، کیا تم ہم سے اللہ کے بارے میں محبت کر رہے ہو۔ حالانکہ وہی ہمارا بھی رب ہے، وہی تمہارا بھی رب ہے۔ ہمارے لئے ہمارے اعمال ہیں اور تمہارے لئے تمہارے اور ہم خالص اسی کے لئے ہیں۔ کیا تم دعویٰ کرتے ہو کہ ابراہیم، اسمعیل، اسحاق اور یعقوب اور ان کی ذریت کے لوگ یہودی یا نصرانی تھے۔ پوچھو تم زیادہ جانتے ہو یا اللہ؟ ان سے بڑھ کر ظالم کون ہو سکتا ہے جو اللہ کی کسی شہادت کو جو ان کے پاس ہے چھپائیں۔ اللہ اس چیز سے بے خبر نہیں ہے جو تم کر رہے ہو۔

یہ ایک گروہ تھا جو گزر چکا، اس کو ملے گا جو کچھ اس نے کمایا اور تم کو ملے گا جو کچھ تم نے کمایا اور جو کچھ وہ کرتے رہے ہیں اس کے بابت تم سے سوال نہ ہوگا۔

۵۱۔ الفاظ اور محمولوں کی وضاحت

یٰۤاَیُّهَا الَّذِیْنَ اٰمَنُوْا... وَ لَا تَكْفُرُوْا... یہ دونوں آیتیں معمولی تغیر الفاظ کے ساتھ ادھر بھی گزر چکی ہیں اور وہاں ہم ان پر پوری تفصیل کے ساتھ بحث کر چکے ہیں۔ علاوہ

ہر تفسیر آیات ۴۷-۴۸

وَإِذْ آتَيْنَا آلَ إِبْرَاهِيمَ إِمْرَانَهُمْ وَقَالُوا لَا تَبْلُغُوا أَهْلَ الْبَيْتِ بِكَلِمَاتٍ لَّا يَنْبَغُ لَهَا سَمْعٌ وَلَا يَنْبَغُ لَهَا أَنْ يَكُونَ لَهَا سَمْعٌ وَلَا يَنْبَغُ لَهَا أَنْ يَكُونَ لَهَا سَمْعٌ | ابتلا کے معنی جانچنے اور امتحان کرنے کے ہیں۔ یہ ابتلا بندوں کی تربیت اخلاقی کے لئے اللہ تعالیٰ کی ایک سنت ہے۔ اسی چیز سے بندوں کی وہ صلاحیتیں ابھرتی اور نشوونما پاتی ہیں جو ان کے اندر اللہ تعالیٰ نے ودیعت فرمائی ہیں اور اسی سے کھرے اور کھولے میں امتیاز ہوتا ہے۔ یہ امتحان نرم و سخت، سرد اور گرم، خوش کن اور رنجیدہ، سوصلہ افزا اور سخت آزمادلوں طرح کے حالات کے ذریعہ سے ہوتا ہے اور کسی صورت میں بھی اس سے مقصود بندے کو دکھ میں مبتلا کرنا نہیں ہوتا بلکہ جیسا کہ ہم نے اشارہ کیا صرف اس کی صلاحیتوں کو ابھارنا اور پروان چڑھانا ہوتا ہے۔ یہاں یہ اشارہ کافی ہے۔ آگے اس پر مفصل بحثیں آئیں گی۔

کلمات کلمہ کی جمع ہے۔ اس کے معنی مفرد لفظ کے بھی آتے ہیں اور پوری بات کے بھی۔ یہاں کلمات سے مراد اللہ تعالیٰ کے وہ احکام ہیں جو اس نے حضرت ابراہیم کی عزیمت و استقامت کے امتحان کے لئے ان کو دیتے اور انہوں نے بے چون و چرا ان کی تعمیل کی۔ مثلاً انہوں نے خدا کے حکم کی تعمیل میں بین اپنی قوم کے بتکدے میں توحید کی اذان دی اور جو بت صدیوں سے معبود بن کر رہے تھے ان کو پاش پاش کر کے رکھ دیا۔ ان کو دین آباتی کی توہین کے جرم میں آگ میں ڈالا گیا، وہ بے خطر اس آگ میں کود پڑے۔ ایک جبار بادشاہ نے ان کو دین حق سے پھیرنا چاہا، انہوں نے محبت ابراہیمی سے اس کے چھکے چھڑا دیئے۔ ان کو خاندان، جائداد اور قوم و وطن سب کو چھوڑ کر ہجرت کا حکم ہوا۔ وہ سب کو چھوڑ کر ہجرت کر گئے۔ ان کو دشت غربت میں اکلوتے اور محبوب فرزند کی گردن پر چھری چلا دینے کا حکم ہوا۔ انہوں نے بے دریغ اس بازی کیسے بھی آستینیں چڑھالیں اور سیزہ سالہ فرزند کو ماتھے کے بل پھیٹا دیا۔ حکم الہی کی تعمیل میں جاں بازی و جاں سپاری کے اس قسم کے عظیم کارناموں سے ان کی زندگی کا ہر ورق نورانی ہے۔ ہم نے صرف چند واقعات کی طرف بطور مثال اشارہ کر دیا ہے۔

یہاں اللہ تعالیٰ نے اپنے احکام و ہدایات کی تعبیر کے لئے کلمات کا جو لفظ استعمال

فرمایا ہے۔ اس میں بلاغت کا ایک خاص نکتہ مضمون ہے۔ وہ یہ کہ لفظ کلمہ ایک قسم کے اجمال و ابہام کا حامل ہے۔ یہ لفظ کلمہ کن کی طرح ایک واجب التعمیل حکم کو مخاطب کے سامنے رکھ دیتا ہے لیکن ضروری نہیں کہ اس کے ساتھ اس کا فلسفہ، اس کا صلہ اور اس کا انعام بھی بیان ہو سونا ضروری اور اطاعت کے امتحان کے لئے اس طرح کے احکام سب سے زیادہ سخت ہوتے ہیں۔ اس وجہ سے جو بندہ اس طرح کے امتحان میں بازی لے جاتا ہے اس کا اجر و انعام بھی بہت بڑا ہے۔ **ثَلَا** اللہ تعالیٰ نے خواب میں ایک اشارے کے طور پر حضرت ابراہیم علیہ السلام کو بیٹے کو ذبح کر دینے کا حکم دے دیا۔ نہ اس کی عدت و حکمت واضح فرمائی نہ اس کا اجر و انعام بیان فرمایا۔ حضرت ابراہیم علیہ السلام چاہتے تو اس خواب کو صرف ایک خواب کا درجہ بھی دے سکتے تھے اور چاہتے تو اس کی کوئی تعبیر بھی نکال سکتے تھے لیکن جس طرح اس کا ثبات کی ہر چیز خدا کے کلمہ کن کی تفسیل کرتی ہے، اس کو نہ تو اس کے فلسفہ سے بحث ہوتی، نہ اس کے اجر و ثواب سے، اسی طرح حضرت ابراہیم علیہ السلام نے اپنے رب کے ہر کلمہ کی تفسیل کی نہ اس کا فلسفہ پوچھا، نہ اس کا اجر و ثواب معلوم کیا۔ حکم ہوا آگ میں گود چڑو، گود چڑو، گود چڑو، حکم ہوا قوم و وطن کو چھوڑ دو، چھوڑ دیا۔ حکم ہوا بیٹے کی گردن پر چھری چلا دو، اس کو پھاڑ دیا۔ ان امتحانی احکام کی اس مخصوص نوعیت کی وجہ سے قرآن نے ان کو کلمات کے لفظ سے تعبیر فرمایا۔

یوں تو ان امتحانات میں سے ہر امتحان نہایت کمٹھن تھا لیکن خاص طور پر بیٹے کی قربانی والا امتحان تو ایک ایسا امتحان تھا جس میں پورا اترتا تو الگ رہا۔ اس کا تصدیق بھی ایک عظیم امتحان تھا لیکن جب حضرت ابراہیم علیہ السلام اس میں بھی پورے اتر گئے تو اللہ تعالیٰ نے ان سے یہ وعدہ فرمایا کہ **إِنِّي جَاعِلُكَ لِلنَّاسِ آيَةً** میں تم کو لوگوں کا پیشوا بنانے والا ہوں یہ ایک ہی وعدہ بیک وقت دو وعدوں پر مشتمل ہے۔ ایک تو اس پر کہ حضرت ابراہیم ان سب کے پیشوا ہوں گے۔ اس عظیم انعام کے مقصد اور وہ اس وجہ سے قرار پائے کہ انہوں نے اللہ کی خاطر نہ صرف اپنے خاندان اور اپنی قوم کو چھوڑا بلکہ ایک دشتِ غربت میں اپنے اس اکلوتے فرزند کو بھی قربان کرنے پر آمادہ ہو گئے جو اس بڑھاپے

اور اس تنہائی میں ان کی تمام تمناؤں کا واحد مرکز تھا۔ تو رات میں اگرچہ حضرت ابراہیم علیہ السلام کی سوانح کے خاص خاص حصے میں پھردنے بہت سی تحریفات کر دی ہیں تاہم یہ وعدہ کھوڑنے سے تغیر الفاظ کے ساتھ موجود ہے۔ ملاحظہ ہو کتاب پیدائش باب ۲۲۔

اور خداوند کے فرشتے نے آسمان سے دوبارہ ابراہیم کو پکارا اور کہا کہ خداوند فرماتا ہے کہ چونکہ تو نے یہ کام کیا کہ اپنے بیٹے کو بھی جو تیرا اکلوتا ہے دریغ نہ رکھا اس لئے میں نے بھی اپنی ذات کی قسم کھائی کہ میں تجھے برکت پر برکت دوں گا اور تیری نسل کو بڑھلتے بڑھلتے آسمان کے تاروں اور سمندر کے کنارے کی ریت کے مانند کروں گا اور تیری اولاد اپنے دشمنوں کے پھاٹک بنی، ملک ہوگی اور تیری نسل کے وسیلے سے زمین کی سب قومیں برکت پائیں گی کیونکہ تو نے میری بات مانی۔

اس وعدے کے ایفاء میں اللہ تعالیٰ نے حضرت اسحاق اور حضرت اسمعیل دونوں کی نسل سے عظیم قومیں پیدا کیں جن کے مورث اعلیٰ اور روحانی پیشوا بلا اختلاف حضرت ابراہیم تھے۔ پھر ان کے اندر نبوت و رسالت کا سلسلہ جاری ہوا۔ ان میں حبیب اللہ بادشاہ پیدا ہوئے جو دشمنوں کے پھاٹکوں کے فاتح بنے۔ پھر انہی کی ایک شاخ میں پیغمبر خاتم (صلی اللہ علیہ وسلم) کی بعثت ہوئی جن کے واسطے سے تمام دنیا کو ایمان و ہدایت کی برکت نصیب ہوئی۔

اللہ تعالیٰ نے یہ وعدہ جب حضرت ابراہیم علیہ السلام سے کیا تو انہوں نے سوال کیا کہ امامت و پیشوائی کا یہ عہد انہی کے ساتھ خاص ہے یا ان کی ذریت بھی اس میں شامل ہے۔ اس کے جواب میں ارشاد ہوا کہ لَا يَسْأَلُ عَهْدِي الظَّالِمِينَ (میرا یہ عہد ان لوگوں کو شامل نہیں ہے جو ظالم ہوں گے ظالم سے مراد قرآن میں صرف وہی لوگ نہیں ہوتے جو دوسروں پر ظلم ڈھانے والے ہوں بلکہ اس سے بیشتر وہ لوگ مراد لیتے گئے ہیں جو شرک و کفر میں مبتلا ہو کر خود اپنی جانوں پر ظلم ڈھانے والے بن جائیں مثلاً۔ فَعَنَّهُمْ ظَلَمُوا لَمْ يَنْفُسْ بِهِ وَهُمْ لَمْ يُقْتَضِ (پس ان میں کتنے اپنے اوپر ظلم ڈھانے والے اور کتنے میانہ روی ہیں) ناظر ۳۲۔ وَمِنْ ذُرِّيَّتِنَا مُحَمَّدٌ وَظَلَمْنَا لَمْ يَنْفُسْ بِهِ حَبِيْبٌ (اور ان دونوں کی ذریت میں ٹھیک عمل کرنے والے بھی ہیں اور اپنی جانوں پر کھلا ہوا ظلم کرنے والے بھی) ۱۱۳۔ صافات۔

مطلب یہ ہوا کہ جو لوگ تمہاری ذریت میں سے تمہاری روش پر قائم اور میری دی ہوئی ذریت دہایت پر استوار رہیں گے وہ تو تمہارے بعد اس امامت کے وارث ہوں گے۔ لیکن جو بوجہ دی اور نافرمانی کر کے شیطان کی راہ پر چل پڑیں گے وہ اس امامت میں سے کوئی حصہ نہیں پائیں گے۔

یہ تصریح یہاں اس لئے کی گئی ہے تاکہ نبی اسرائیل اور نبی اسمعیل دونوں پر یہ حقیقت اچھی طرح واضح ہو جائے کہ ان کو حضرت ابراہیمؑ کی ذریت ہونے پر جو ناز ہے اور جس کے سبب سے وہ ایمان اور عمل کی تمام ذمہ داریوں سے اپنے آپ کو سبکدوش سمجھے بیٹھے ہیں، یہ بالکل غلط ہے۔ ابراہیمؑ کی وراثت میں ان لوگوں کا کوئی حصہ نہیں ہے جو شرک و کفر میں مبتلا ہو چکے ہیں۔ یہ حقیقت اللہ تعالیٰ نے حضرت ابراہیمؑ علیہ السلام پر اسی روز واضح کر دی تھی جس روز ان کو اس منصب امامت پر سرفراز فرمایا تھا۔

ہمارا خیال ہے کہ اوپر ہم نے تو رات کا جو حوالہ نقل کیا ہے اس میں یہ تصریح بھی ضرور موجود رہی ہوگی لیکن چونکہ یہ بات یہود کے منشاء کے خلاف تھی اس وجہ سے انہوں نے جس طرح اس سلسلہ کے واقعات میں دوسری بہت سی تبدیلیاں کر دیں، اسی طرح اپنی خواہش کے خلاف پا کر اس تصریح کو بھی انہوں نے حذف کر دیا۔ اسٹا ذامامؑ نے اپنے رسالہ ذبیح میں ان تحریفات سے پردہ اٹھایا ہے۔ تفصیل کے طالب اس رسالہ کو ضرور پڑھیں۔

وَلَدٌ جَعَلْنَا الْبَيْتَ مَثَابَةً لِّلنَّاسِ وَالْوُكُوعَ السُّجُودِ | بیت سے مراد بیت اللہ یعنی خانہ کعبہ ہے۔ قرآن مجید میں اس شکل میں یہ لفظ خانہ کعبہ ہی کے لفظ استعمال ہوا ہے۔ تو رات کی کتاب پیدائش باب ۱۷ میں اس کو بیت ایل سے تعبیر کیا گیا ہے۔ ایل عبرانی میں اللہ کو کہتے ہیں۔

مثابہ کے معنی مرکز و مرجع کے ہیں، جس کی طرف سب رجوع کریں، جس کے ساتھ سب والبتہ ہوں، جو سب کام مرکز اور سب کا قبلہ ہو۔

لنناس سے یہاں مراد وہی لوگ ہیں جن کا ذکر انی جاعلک للناس اماما میں ہوا ہے یعنی وہ تمام ذریت ابراہیمؑ جس کی امامت و پیشوائی حضرت ابراہیمؑ علیہ السلام کو

حاصل ہوئی عام اس سے کہ وہ حضرت اسحاق کی نسل سے ہوں یا حضرت اسمعیل کے سلسلہ سے ہوں جس طرح حضرت ابراہیم علیہ السلام کو ان کی تمام ذریت کا پیشوا بنانے کا فیصلہ کیا گیا اسی طرح یہ فیصلہ بھی اللہ تعالیٰ نے فرمایا کہ خدا کی عبادت کے لئے جو گھر وہ بنائیں گے وہ تمام ذریت ابراہیم کا مرکز اور قبلہ ہوگا اور پھر ذریت اسمعیل علیہ السلام کے واسطے سے، جیسا کہ آگے ذکر آ رہا ہے، تمام دنیا کی قومیں اس گھر کی برکتوں میں سے حصہ پائیں گی۔

اتحاد امام مولانا فرساجی اس مسئلہ میں نبی تحقیق یہ بیان فرماتے ہیں۔

تورات کے مطالعہ سے معلوم ہوتا ہے کہ یہود کو شروع ہی سے یہ حکم ملا تھا کہ وہ اپنی بڑی قربانیوں کا قبلہ مکہ معظمہ کی سمت کو قرار دیں۔ تفصیل اس اجال کی یہ ہے کہ قربانی کے لئے ضروری تھا کہ وہ معبد میں خداوند کے حضور پیش کی جائے۔ فصل دوم حروف ی میں ہم بتا چکے ہیں کہ جس قربانی کا نام ان کے ہاں قدس اللہ اس تھا اس کا رخ جنوب کی سمت ہونا ضروری تھا۔ اسی طرح سالانہ قربانی جو ان کے ہاں سب سے بڑی قربانی خیال کی جاتی تھی اس کا رخ بھی جانب جنوب ہی ہوتا۔ یہود یا تو اس معاملہ کے اصلی راز سے بے خبر تھے جیسا کہ فصل دوم حروف ی میں ہم اس کی طرف اشارہ کر چکے ہیں یا انہوں نے بالقصد اس معاملہ کو کریدنا نہیں چاہا۔ بلکہ اپنی عادت کے مطابق چاہا کہ اس پر پردہ ہی پڑا ہے

مصلحت نیست کہ از پردہ بروں افتد راز

حالانکہ یہ بات پوری قطعیت کے ساتھ ثابت ہے کہ ان کے خیمہ عبادت کا رخ ابتداء سے جانب شمال تھا۔ دیکھو سفر خرداد ج ۲۴: ۹

”مسکن کا گھر جنوب کی جانب برکت حاصل کرنے کے رخ پر بنایا جائے۔ نیز اسی سفر خروج کے باب ۴۰ آیت ۲۱-۲۲ میں ہے

اور میز کو اس پردے کے باہر مسکن کی شمالی سمت میں خیمہ اجتماع کے اندر رکھا اور اسی پر خداوند کے حضور روٹی سجا کر رکھی جیسا کہ خداوند نے موسیٰ کو حکم کیا تھا اور خیمہ اجتماع کے اندر ہی میز کے سامنے مسکن کی

جنوبی سمت میں شمعدان رکھا۔

ہمارے نزدیک اس ساری ترتیب کا اصلی فلسفہ یہ ہے کہ جو شخص خداوند کے حضور آئے اس کا رخ جانب جنوب یعنی مکہ منظمہ اور ابراہیمی قربان گاہ کی طرف ہو۔ اس کی مزید تائید اس بات سے بھی ہوتی ہے کہ خمیہ کے اندر مسکن مقدس بھی جنوب ہی کی سمت میں تھا اور مذبح اس کے سامنے دروازے کی طرف تھا۔ اس لئے جو شخص وہ قربانی پیش کرتا جس کو تقدس الاقدس کہتے ہیں وہ مذبح کے شمالی جانب کھڑا ہوتا تاکہ اس کا رخ مسکن ربانی کی طرف ہو سکے جس کے معنی یہ تھے کہ اس کا رخ لازماً خانہ کعبہ کی طرف ہوتا جس کے پاس ہی مروہ ہے جس کو اولین قربان گاہ ہونے کی عزت حاصل ہے اور اس کے پاس ہی مسکن اسمعیل بھی ہے۔

(ملاحظہ ہو رسالہ ذبیحہ فصل ۱۵)

اس تفصیل سے واضح ہوا کہ جس طرح ہماری نمازوں اور قربانیوں کا قبلہ خانہ کعبہ ہے اسی طرح ابتدا ہی سے حضرت ابراہیم علیہ السلام کی تمام ذریت کی عبادت و قربانی کا قبلہ بھی خانہ کعبہ ہی کو قرار دینے کا فیصلہ ہوا تھا۔ چنانچہ اسی رخ پر ان کا خیمہ عبادت بھی تھا اور پھر بعد میں اسی رخ پر بیت المقدس کی بھی تعمیر ہوئی لیکن یہود نے محض تعصب کی وجہ سے اس حقیقت پر پردہ ڈالنے کی کوشش کی۔

آگے اس بات کی مزید وضاحت کرتے ہوئے مولانا فراہی فرماتے ہیں۔

ہمارے مذکورہ دعاوی کی مزید تائید اس بات سے بھی ہوتی ہے کہ اللہ تعالیٰ نے حضرت اسمعیل علیہ السلام کے مسکن کو تمام ذریت ابراہیم کا قبلہ قرار دیا۔ اس اجمال کی تفصیل یہ ہے کہ حضرت ابراہیم علیہ السلام نے اپنی اولاد کو عرب کے مشرق اور شمال میں آباد کیا اور ان کا قبلہ حضرت اسمعیل کے مسکن کو قرار دیا۔ چنانچہ تورات سے ثابت ہے کہ ان کو ان کے تمام بھائیوں کے آگے پسایا۔ پیدائش ۲۵-۱۸ میں ہے۔

اور اس کی اولاد حویلیہ سے شذر تک جو مہر کے سلسلے میں اس واسطے پر ہے

جس سے اسور کو جلتے ہیں، آباد تھی۔ یہ لوگ اپنے سب بھائیوں کے ساتھ بے ہونے تھے۔

اور پیدائش ۱۶: ۱۲ میں ہے۔

وہ گورخر کی طرح آزاد مرد ہوگا۔ اس کا ہاتھ سب کے خلاف اور سب کے ہاتھ اس کے خلاف ہوں گے اور وہ اپنے سب بھائیوں کے ساتھ بے بسا رہے گا۔

سب بھائیوں کے ساتھ بے بسا کی جڑناویل ہونے کی ہے، اس کے سوا اس کی کوئی دوسری صحیح تاویل ممکن نہیں ہے کیونکہ معلوم ہے کہ حضرت ابراہیم علیہ السلام کی تمام اولاد اسوا بنی اسمعیل کے مشرق و شمال میں آباد ہوئی۔ پس حضرت اسمعیل ان سب کے ساتھ اسی وقت ہو سکتے ہیں جب یہ مانا جائے کہ ان کی بستی ان سب کے قبلہ کے سمت میں تھی۔ ہمارے نزدیک اس بات کو ماننے میں کسی تردد کی کوئی گنجائش نہیں ہے اس لئے کہ یہ معلوم ہے کہ حضرت ابراہیم کو اللہ تعالیٰ نے سب کا امام بنایا تھا اور ان کے بعد اس امامت کے وارث حضرت اسمعیل ہوئے۔ قرآن مجید نے اس معاملہ کی طرف بعض اشارات کئے ہیں۔ آگے مولانا نے وہی آیت نقل فرمائی ہے جو یہاں زیر بحث ہے۔

وَ اتَّخَذُوا مِنْ مَّقَامِ إِبْرٰهٖمَ مُصَلًّیٰ رَاوِ مَسْکِنِ اِبْرٰهٖمَ کے ایک حصہ میں نماز کی ایک جگہ بنائی یہ کھڑا اور پر والے ٹکڑے ہی کی مزید وضاحت ہے اس وجہ سے اس کے ساتھ وحی ہے کہا "یا ابراہیم نے حکم دیا کہ اس کی تصریح کی ضرورت نہیں تھی۔ دونوں جملوں میں ایک ہی بات دو مختلف پہلوؤں سے کہی گئی ہے۔ پہلے یہ فرمایا کہ اللہ تعالیٰ نے بیت اللہ کو تمام اولاد ابراہیم کے لئے مرکز و قبلہ بنانے کا فیصلہ کیا۔ پھر یہ فرمایا کہ اسی فیصلہ کو بروئے کار لانے کے لئے ابراہیم اور اولاد ابراہیم کو یہ حکم ہوا کہ مسکن ابراہیم کے ایک حصہ میں نماز کی ایک جگہ بناؤ۔

یہاں آیت میں مقام ابراہیم کا لفظ آیا ہے۔ مقام سے کیا مراد ہے؟ علمائے تفسیر سے

اس بارے میں دو قول منقول ہیں۔ ایک گروہ کے نزدیک اس سے مراد وہ پتھر ہے جس کے متعلق یہ مشہور ہے کہ حضرت ابراہیم نے اس پر کھڑے ہو کر خانہ کعبہ کی تعمیر کی تھی۔ دوسرے گروہ کے نزدیک اس سے مراد حرم کا پورا علاقہ ہے۔ اس گروہ نے مقام کے لفظ کو کسی مخصوص کھڑے ہونے کی جگہ کے بجائے مسکن و مستقر کے مفہوم میں لیا ہے۔ ہمارے نزدیک یہی تاویل صحیح ہے اس تاویل میں وسعت و جامعیت کے ساتھ ساتھ خاص اہمیت رکھنے والا پہلو یہ ہے کہ نظم کلام کے اعتبار سے یہ اس مقصد کو زیادہ واضح کرنے والی ہے جس کے لئے یہ بات یہاں کہی گئی ہے۔ یہاں یہ ثابت کیا جا رہا ہے کہ یہی گھر تمام اولاد ابراہیم کا قبلہ رہا ہے اس لئے کہ یہی گھر ہے جو اللہ تعالیٰ کے حکم کی تعمیل میں حضرت ابراہیم نے سب سے پہلے اپنے اس مستقر میں تعمیر کیا جس میں ہجرت کے بعد انہوں نے حضرت اسمعیل کے ساتھ سکونت اختیار کی۔

یہ مسئلہ ہمارے اور ہود کے درمیان ایک بڑا نزاعی مسئلہ ہے۔ یہود نے خانہ کعبہ اور مردہ کی قربان گاہ سے حضرت ابراہیم کا تعلق بالکل کاٹ دینے کے لئے واقعہ قربانی میں بھی اور ان کی سرگذشت ہجرت میں بھی نہایت بھونڈی قسم کی تحریفات کر دی ہیں اور اس طرح انہوں نے یہ ثابت کرنے کی کوشش کی ہے کہ حضرت ابراہیم علیہ السلام نے جس بیٹے کی قربانی کی وہ حضرت اسحاق علیہ السلام ہیں نہ کہ حضرت اسمعیل، جس جگہ قربانی کی وہ جبل ریبہ شلم ہے نہ کہ مردہ، خدا کی عبادت کے لئے انہوں نے جو گھر بنا یا وہ بیت المقدس ہے نہ کہ بیت اللہ۔ انہوں نے جس جگہ ہجرت کے بعد سکونت اختیار کی وہ کنعان ہے نہ کہ جواری خانہ کعبہ۔ ان بیانات کی تصدیق یا تردید کا واحد ذریعہ چونکہ تورات ہی ہے اور تورات میں یہود نے اپنے حسبِ منشا، جیسا کہ ہم نے عرض کیا، تحریف کر ڈالی، اس وجہ سے اصل حقائق سے پردہ اٹھانا بڑا مشکل کام تھا لیکن ہمارے استاد مولانا فراہی نے یہود کی ان تمام تحریفات کا پردہ خود تورات ہی کے دلائل سے اپنے رسالہ ذبیح میں بالکل چاک کر کے رکھ دیا ہے۔ انہوں نے تورات ہی کے بیانات سے یہ ثابت کیا ہے کہ حضرت ابراہیم نے اپنے وطن سے نکلنے کے بعد حضرت اسحاق کی والدہ کو لوگناں میں

لے واضح رہے کہ اس گروہ میں ابن عباس، مجاہد اور عطاء جیسے اکابر علم تفسیر شامل ہیں۔

چھوڑا اور خود حضرت اسماعیل اور ان کی والدہ کے ساتھ بیرسبع کے بیابان میں قیام کیا۔ یہ جگہ ایک غیر آباد جگہ تھی اس وجہ سے انہوں نے یہاں سات کنوئیں کھودے اور درخت لگائے، یہیں ان کو خواب میں اُکھرتے بیٹے کی قربانی کا حکم صادر ہوا اور وہ حضرت اسماعیل کو لے کر مدینہ کی پہاڑی کے پاس آئے اور اس حکم کی تعمیل کی۔ اسی پہاڑی کے پاس بیت اللہ کی تعمیر ہوئی اور اسی کے پاس انہوں نے حضرت اسماعیل کو آباد کیا۔ پھر یہاں سے لوٹ کر وہ بیرسبع گئے اور اپنے قیام کے لئے ایسی جگہ منتخب کی جو خانہ کعبہ سے قریب بھی ہو اور جہاں سے وقتاً فوقتاً حضرت اسحاق کو دیکھنے کے لئے بھی جانا آسانی سے ممکن ہو سکے۔

مولانا نے یہ ساری باتیں تورات کے نہایت ناقابل تردید دلائل سے ثابت کر دی ہیں ہر سوال پر اصل کتاب کے اقتباسات پیش کرنے میں طوالت ہے اس وجہ سے ہم نے صرف خلاصہ بحث اپنے الفاظ میں پیش کر دیا ہے جو لوگ تفصیل کے طالب ہوں وہ مولانا کے مذکورہ رسالہ کا مطالعہ کریں۔

ظاہر ہے کہ جب حضرت ابراہیم نے قیام اسی علاقہ میں فرمایا نہ کہ شام میں تو ان کو نماز کے لئے ایک مرکز کی تعمیر بھی اسی علاقہ میں کرنے کا حکم ہونا چاہیے۔ چنانچہ اسی حکم کی تعمیل میں انہوں نے اس بیت اللہ کی تعمیر کی جس کا ذکر تورات کی کتاب پیدائش میں بیت ایل کے نام سے ہوا ہے۔ بیت اللہ اور بیت ایل دونوں کے معنی بائبل میں ہیں۔ ایل کے معنی عبرانی میں اللہ کے ہیں۔ اس بیت ایل سے اگر یہود بیت المقدس کو مراد لیتے ہیں تو قطع نظر اس سے کہ اس سرزمین کو حضرت ابراہیم نے اپنا مسکن نہیں بنایا۔ یہود کے اس دعوے کو جھٹلانے والی سب سے بڑی چیز یہ ہے کہ بیت المقدس کی تعمیر بالاتفاق حضرت ابراہیم علیہ السلام کے سیکڑوں سال بعد حضرت سلیمان علیہ السلام کے عہد میں ہوئی ہے۔ چنانچہ خانہ کعبہ کی اسی قدامت اور اولیت کی وجہ سے قرآن نے اس کو "بیت عتیق" اور "اول بیت" کے الفاظ سے بھی تعبیر کیا ہے۔ راتِ اولِ بَیْتٍ مَّضَعٌ لِلنَّاسِ لَئِيْذِيْ بِبَكَّةَ مُبَارَكًا مَّهْدًى لِلْعَالَمِيْنَ رَبِّهِ اَيَّاتٌ يَّبِيْنَاتٌ، مَقَامُ اِبْرٰهِيْمَ وَهَنْ دَخَلَهُ كَانَ اِمًا (۹۷-آل عمران) (بے شک پہلا گھر جو لوگوں - اولاد ابراہیم - کے لئے تعمیر ہوا وہی ہے جو بکۃ میں ہے، مبارک اور نام نہ بکۃ کے معنی شہر کے ہیں۔ تدیم صحیفوں میں مکہ کے لئے یہی لفظ وارد ہے۔ یہود نے باقی اگلے صفحہ پر)

عالم کے لئے حشر چیمہ ہدایت۔ اس میں (اس کی اولیت کی) نہایت واضح نشانیاں ہیں، یہ مسکن ابراہیم ہے اور اس کی روانیت ہے کہ جو اس میں داخل ہوا وہ مامون ہوا۔
 یہاں بیت اللہ کو مصلیٰ کے لفظ سے جو تعبیر فرمایا ہے تو اس سے اس گھر کے اصل مقصد تعبیر کی طرف اشارہ مقصود ہے کہ یہ نماز کا مرکز ہوگا۔ حضرت ابراہیم نے اس کے حواریں حضرت اسمعیل کو بساتے وقت دعا بھی یہی کی تھی کہ رَبَّنَا لِيُقِيمُوا الصَّلَاةَ (اے رب میں نے ان کو اس لئے یہاں بسایا ہے تاکہ یہ نماز قائم کریں) لیکن دور جاہلیت میں اس کے مشرک اور متبدع متولیوں نے اس کو بدعات کا ایک آڈہ بنا لیا اور ان کی نماز پھونک مارنے اور زانی بجانے کی ایک بت پرستانہ رسم بن کر رہ گئی۔ اس پہلو سے غور کیجئے تو معلوم ہوگا کہ یہاں مصلیٰ کے لفظ میں ایک اشارہ ہے اس بات کی طرف کہ ذریت ابراہیم کی دونوں شاخوں نے اپنے قبلہ کے بنیادی مقصد کو ضائع کر دیا۔ اور اب خدا نے اپنے اس نبی کو بھیجا ہے جو اس کے اصل مقصد کی تجدید کر رہا ہے۔

وَعَهْدًا نَّكَرًا لِّابْرَاهِيمَ الْآيَةَ - عہد جب الہی کے صلہ کے ساتھ آتا ہے تو اس کے معنی کسی پر کوئی ذمہ داری ڈالنے یا اس کو کسی شرط کا پابند کرنے کے آتے ہیں مثلاً وَكَفَدَ عَهْدًا نَّكَرًا لِّابْرَاهِيمَ مِنْ قَبْلِ قَوْلِ رَبِّهِ لَكَ عَزْمًا ۱۱۵ - طہ اور ہم نے اس سے پہلے آدم کو ایک شرط کا پابند کیا تو وہ بھول بیٹھا اور ہم نے اس میں ارادہ کی مضبوطی نہیں پائی، اَلَا عَاهِدُنَا لَكُمْ

(القیہ حاشیہ از صفحہ ۲۰) تحریف کے اس کو وادی بکا کر دیا ہے۔ متعلق آیت کی تفسیر کے تحت ہم اس تحریف پر بحث کریں گے۔ (حاشیہ صفحہ ۲۱)

یہ ملحوظ رہے کہ یہود نے جس طرح اپنے دینی لٹریچر سے خانہ کعبہ کے ذکر کو خارج کر دیا اسی طرح نماز کو بھی انہوں نے باطل خارج کر دیا۔ ان کے ہاں اگر کوئی چیز ہے تو قربانی ہے۔ ان کے بعد کی بھی اصلی حیثیت مرکز نماز کی نہیں بلکہ قربان گاہ کی ہے۔ یہیں کبھی کبھی یہ خیال ہوتا ہے کہ ان کے نماز کی لغت سے محروم ہوجانے کی ایک وجہ یہ بھی ہوئی کہ انہوں نے اپنے اصل قبیلہ خانہ کعبہ سے اپنا تعلق توڑ لیا۔

يَا نَبِيَّ الْاِمْرَانِ لَا تَعْبُدِ الشَّيْطَانَ (۶۰۔ یس) (کیا میں نے تم کو اس شرط کا پابند نہیں کیا تھا، اسے آدم کے بیٹوں، تم شیطان کی بندگی نہ کرو گے) پس عَهْدًا نَا اِلٰہًا اَبْرٰہِیْمَ وَاِسْمٰعِیْلَ کَا مَطْلَبِ یٰہُوَا کہ اللہ تعالیٰ نے ان پر خانہ کعبہ کی تولیت کی ذمہ داری ڈالی اور ان کو اس شرط کا پابند کیا کہ وہ اس گھر کو طواف، اعتکاف اور رکوع سجدہ کرنے والوں کے لئے پاک صاف رکھیں۔

پاک صاف رکھنے سے مقصد ظاہر ہے کہ ان ساری چیزوں سے پاک صاف رکھنے کے ہیں جو اس گھر کے مقصد تعمیر کے منافی ہوں عام اس سے کہ وہ گندگی و نجاست ہو جس سے عبادت گزاروں کی طبیعت میں تکدر پیدا ہو، یا اربابِ ہول و لعب کے ہنگامے ہوں جن سے ان کی یکسوئی میں خلل واقع ہو یا اصنام و اوثان ہوں جو خدا کے گھر کو شرک و بت پرستی کا گوشہ بنا کے رکھ دیں۔ ان ساری چیزوں سے اس گھر کو پاک رکھنے کی حضرت ابراہیمؑ اور حضرت اسمعیلؑ پر ذمہ داری ڈالی دی گئی تھی اور تاریخ گواہ ہے کہ انہوں نے اس ذمہ داری کا حق ادا کیا لیکن بعد میں ان کی اولاد حبیب شرک و بت پرستی میں مبتلا ہو گئی تو اس نے اس گھر کی تولیت کی اس شرط کے برعکس اس کے کونے کونے میں بتوں کو لایٹھا یا اور ان لوگوں کو اس گھر سے نہایت ظلم اور بے دردی سے نکالا جو اس کو از سر نو ذکر الہی کے زمرہ میں، طواف و اعتکاف کی رونقوں اور رکوع و سجدوں کی جہیزوں سے آباد و جمور کرنا چاہتے تھے۔ قرآن نے یہاں خانہ کعبہ کی ابتدائی تاریخ کی اس حقیقت کی طرف اسی لئے اشارہ فرمایا ہے کہ قریش اس گھر سے متعلق اپنی ذمہ داریوں کو سمجھیں لیکن جب انہوں نے ان کو سمجھنے سے انکار کر دیا تو بالآخر اللہ تعالیٰ نے اس کی تولیت کے منصب سے ان کی معزولی کا اعلان کر دیا۔ مَا كَانَ لِلْمُشْرِكِيْنَ اَنْ يُعْبِدُوْا مَسٰجِدَ اللّٰهِ شٰہِدِيْنَ عَلٰی الْفُجُوْرِ بِالْكَفْرِ اُولٰٓئِكَ حَبَلَتْ اَعْمَالُهُمْ فِي النَّارِ هُمْ خٰلِدُوْنَ اِنَّمَا يُعْبِدُوْا مَسٰجِدَ اللّٰهِ مَنْ اٰمَنَ بِاللّٰهِ وَالْيَوْمِ الْآخِرِ وَاَقَامَ الصَّلٰوةَ وَاٰتَى الزَّكٰوةَ وَلَمْ يَحْشُرِ الْاِلٰهَ (توبہ، ۱۷) دشمنین کو یہ حق نہیں ہے کہ وہ اللہ کی مسجدوں کے منتظم بنے رہیں۔ درآنحالیکہ وہ خود اپنے کفر پر گواہ ہیں، یہی لوگ ہیں جن کے تمام اعمال اکارت گئے اور دوزخ میں ہمیشہ رہنے والے یہی ہیں۔ اللہ کی مسجدوں کے منتظم تو وہی ہو سکتے ہیں جو اللہ اور روزِ آخرت پر ایمان لائیں نماز قائم کریں اور زکوٰۃ دیں اور اللہ کے سوا کسی سے نہ ڈریں)

یہاں اس گھر کو تین چیزوں کے لئے خاص کرنے کا حکم ہوا ہے۔ طواف، اعتکاف اور رکوع و سجود۔

طواف سے مراد خانہ کعبہ کے ارد گرد پھیرنا ہے۔ نبی صلی اللہ علیہ وسلم کی سنت نے اس کا وہ طریقہ واضح فرمایا ہے جو اس کا اصل ابراہیمی طریقہ ہے۔ طواف درحقیقت نماز کی ایک قسم ہے لیکن یہ نماز صرف خانہ کعبہ ہی کے پاس ادا ہو سکتی ہے اس کے سوا کہیں اور ادا نہیں ہو سکتی۔ اس کی اس خصوصیت کی وجہ سے اس کا ذکر سب سے پہلے فرمایا سو قارواہب کے مدد کے اندر رہتے ہوئے محبت الہی کے جذبات جس حد تک اس نماز میں ابھرتے ہیں بس اسی کے ساتھ مخصوص ہیں۔ شیخ وپردانہ کی حکایت طواف میں ایک تحقیق بن جاتی ہے بشرطیکہ آدمی کے اندر محبتِ ایمانی کی رمتق ہو۔

عاکف، طواف سے ہے جس کی اصل روح دوسری چیزوں سے صرف نظر کر کے کسی خاص چیز کو بچھو لینا ہے۔ اسی سے اعتکاف ہے جو دھیان گمان اور ذکر و فکر کی عبادت ہے۔ بندہ ہر چیز سے کٹ کر اپنے رب کی یاد کے لئے گوشہ نشین ہو جائے یہ اعتکاف ہے۔ اس کی صحیح شکل نبی صلی اللہ علیہ وسلم نے اپنی سنت سے واضح فرمادی ہے۔ جس طرح طواف محبتِ الہی کے جذبات ابھارنے کے لئے اپنے اندر ایک خاص صفت رکھتا ہے اسی طرح اعتکاف ذکر الہی پر غفل اور دل کو جانے کے لئے اپنے اندر ایک خاص صفت رکھتا ہے۔

دکھ دیجئے کہ جمع ہے اور سجود مساجد کی۔ رکوع اور سجود کی لغوی تحقیق آیات ۲۲ و ۲۳ کی تفسیر کے تحت بیان ہو چکی ہے۔ یہاں یہ دونوں لفظ نماز کی تعبیر کے لئے وارد ہوئے ہیں نماز کی تعبیر رکوع اور سجود سے دو اہم حقیقتوں پر روشنی ڈالتی ہے۔ ایک تو یہ کہ یہ دونوں چیزیں نماز کے قدیم ترین اور اہم ترین ارکان میں سے ہیں۔ نماز کی ظاہری ہیئت میں جو تبدیلیاں بھی واقع ہوتی ہوں لیکن یہ دونوں چیزیں جس طرح ہماری نمازوں میں شامل ہیں اسی طرح ابراہیمی نماز میں بھی شامل تھیں۔ دوسری یہ کہ نماز سے صرف ذکر و فکر ہی مطلوب نہیں ہے بلکہ اس کی مخصوص صورت و ہیئت بھی مطلوب ہے اور اس کی صورت و ہیئت کا اصلی جمال اس کے رکوع و سجود میں۔

وَإِذْ قَالَ إِبْرَاهِيمُ رَبِّ اجْعَلْ هَذَا بَلَدًا آسَافًا لِلْعَالَمِينَ... وَبِئْسَ الْمَصِيرُ

جنت اللہ کے لئے اسے میرے رب اس سرزمین کو امن کی سرزمین بنا اور اس کے سالکوں کو پھلوں کی روزی عطا فرما (آمن کے معنی مامون و مطمئن کے ہیں) یہ دعاء حضرت ابراہیم نے اس سرزمین کے لئے فرمائی ہے جس پر حضرت اسمعیل علیہ السلام کو بسایا اور جہاں حرم کی تعمیر کی یہ علاقہ حبشہ کا واضح ہو چکا ہے۔ تہذیب و تمدن اور آبادی و زرخیزی سے بالکل محروم تھا۔ خانہ بدوش قبائل پانی اور چراگاہوں کی تلاش میں موسموں کے تغیر کے ساتھ ساتھ ادھر سے ادھر منتقل ہوتے رہتے تھے۔ محاش کا ذریعہ یا تو گلہ بانی تھا یا شکار یا پھر لوٹ مار۔ اس وجہ سے اس سرزمین کے دو مسئلے خاص طور پر حضرت ابراہیم کے زمانے میں بڑے اہم تھے ایک امن کا دوسرا غذا۔ حضرت ابراہیم کی مذکورہ دعا انہی دو چیزوں کے لئے تھی۔ اللہ تعالیٰ نے یہ دعا جس طرح قبول فرمائی اور اس کی جو برکتیں حضرت ابراہیم کی ذریت اور اس علاقہ کے باشندوں کیلئے ظاہر ہوئیں وہ تاریخ کی ایک ایسی زندہ اور محسوس حقیقت ہے کہ کوئی کٹر سے کٹر مخالف بھی اس کا انکار نہیں کر سکتا۔ پھر عیب ایمان پر و راجح یہ ہے کہ یہ دونوں چیزیں اللہ تعالیٰ نے بیت اللہ کے واسطے ہی سے لوگوں کو بخشیں۔ اس دروازے کے سوا انہیں کسی اور واسطے اور ذریعہ کو تلاش کرنے کی ضرورت پیش نہیں آئی۔ قرآن میں اس گھر کو جو مبارک (سرچشمہ خیر و برکت) کہا گیا ہے اس کا ایک پہلو یہ بھی ہے۔

اب آئیے دیکھتے کہ حضرت ابراہیم کی یہ دعا اس سرزمین کے بسنے والوں کے لئے کن کن شکلوں میں پوری ہوئی۔

سب سے پہلی چیز تو یہ ہے کہ اللہ تعالیٰ نے نہ صرف بیت اللہ کو بلکہ اس سرزمین کو بھی جہاں بیت اللہ واقع ہے محترم قرار دے دیا۔ اس میں لڑنا بھڑنا، کسی پر حملہ کرنا، کسی کو قتل کرنا، سب یک ظم ممنوع ہو گیا۔ جو شخص بھی اس میں داخل ہو گیا وہ خدا کی امان میں داخل ہو گیا۔ کسی کو بھی یہ حق حاصل نہیں رہا کہ اس سے کسی قسم کا تعرض کر سکے۔ اس کے حدود سے باہر خطرہ ہی خطرہ تھا لیکن اس کے اندر رب ابراہیم نے امن ہی امن پیدا کر دیا۔ یہاں تک کہ اس کے دائرہ میں کسی جانور کو بھی کوئی اذیت پہنچانا حرام ٹھہرا۔ اپنے اسی احسان کا ذکر اللہ تعالیٰ

نے قریش کو مخاطب کر کے ان الفاظ میں فرمایا ہے۔ اَوْ كَتُمُوْا سِرُّوْنَا جَعَلْنَا حَرَمًا مَّا اَرْمَنَا
وَيَسْخَطُ النَّاسُ مِنْ حَوْلِكُمْ (۶۷- عنکبوت) دیکھا انہوں نے نہیں دیکھا کہ ہم نے ان
کے لئے ایک محفوظ حرم بنا دیا درآئنا لیکہ ان کے گرد و پیش کا حال یہ ہے کہ لوگ دن و رات سے
اچک لئے جلتے ہیں

دوسری یہ کہ اس گھر کے حج و زیارت کیلئے سال کے چار مہینے بھی مخترم قرار دے دیئے گئے۔
ان مہینوں میں رط نامہرنا اور نوریزی و فساد بائکل ممنوع ہو گیا۔ وحشی سے وحشی لوگ بھی ان
کے احترام میں اپنی تلواریں میانوں میں کر لیتے تھے اور خطرناک سے خطرناک علاقے بھی بائکل
پڑامن ہو جاتے تھے تاکہ لوگ ملک کے ہر گوشے اور کونے سے حج و عمرہ کے لئے آسکیں اور
پھر امن و سلامتی کے ساتھ اپنے گھروں کو لوٹ سکیں۔

تیسری یہ کہ اللہ تعالیٰ نے اس گھر کو بیرونی دشمنوں کے خطرات سے بھی بائکل ناموں و محفوظ
بنایا۔ اس گھر کی تاریخ شہادت دیتی ہے کہ بیرونی دشمنوں کو اول تو اس پر حملہ آدہ ہونے کی
کبھی جرات ہی نہیں ہوئی اور اگر کبھی کسی نے یہ جسارت کی ہے تو اللہ تعالیٰ نے اس کو اپنی قدرت
تاسر سے نہایت عبرت ناک سزا بھی دی ہے۔ ابرہہ کی فوجوں کا جو حشر ہوا وہ تاریخ کی بھی ایک
مشہور تحقیقت ہے اور اس کا ذکر قرآن کی سورہ نمل میں بھی ہوا ہے۔

اسی طرح اس گھر کی برکت نے اس سرزمین کے ساکنوں کے لئے ساشی فراغت کے
دروازے بھی کھول دیئے اس کے بھی بعض پہلوؤں کی طرف ہم توجہ دلانا چاہتے ہیں۔

ایک تو یہ کہ مرکز حج قرار پا جانے کی وجہ سے اس سرزمین کی طرف لوگوں کا رجوع
ہمت بڑھ گیا۔ حضرت ابراہیم علیہ السلام کی دعوت جنس ہی پھلتی گئی اسی حساب سے لوگ
گوشہ گوشہ سے حج و زیارت کے لئے آئے گئے۔ اور پھر اسی اعتبار سے، قدرتی طور پر تجارت
اور کاروبار کو فروغ ہوا۔ باہر سے ہر قسم کی چیزیں مکہ کے بازار میں پہنچنے لگیں اور یہاں سے جو چیزیں
باہر جاسکتی تھیں وہ باہر نکلنے لگیں۔ اس گھر کی تعمیر سے پہلے اس علاقہ میں ماش کا تمام تر انحصار
جیسا کہ ہم نے ذکر کیا تو گلہ بانی اور شکار پر تھا یا لوٹ مار پر لیکن اب تجارت کی راہ کھل جانے
کی وجہ سے ہر قسم کی اجناس اور پھل اور ضرورت کی دوسری چیزوں کی فراوانی ہوئی جس سے لوگوں

کی معیشت میں ایک نہایت خوشگوار تبدیلی آگئی۔

دوسرا یہ کہ خانہ کعبہ کی توحید کی وجہ سے حضرت ابراہیمؑ کی اولاد کو وفار و احترام کا ایک ایسا مقام حاصل ہو گیا کہ تمام عرب پر ان کی سیاسی اور مذہبی دھاک بیٹھ گئی۔ اس کا اثر یہ ہوا کہ ان کے تجارتی قافلے شام اور یمن وغیرہ تک برابر جاتے اور کوئی ان سے مزاحمت کی جرات نہ کرتا۔ بلکہ تاریخوں سے یہاں تک پتہ چلتا ہے کہ ان کے قافلے جن شاہراہوں سے گذرتے ان پر بسنے والے قبائل ان سے تعزیر کرنے کے بجائے اپنے اپنے حدود کے اندر ان کی حفاظت اور رہنمائی کے لئے بدرقہ فراہم کرتے۔ سورہ لایلات میں قرآن مجید نے قریش کے انہی تجارتی سفروں کا حوالہ دے کر ان سے مطالبہ کیا ہے **فَلْيَعْبُدُوا رَبَّ هَذَا الْكَيْفِ الَّذِي اَطَعَهُ بَعْضُكُمْ وَاَصْحَابُكُمْ مِنْ سُخُوفٍ رِسٍ چاہیے کہ اس گھر کے رب کی وہ بندگی کریں جس نے ان کو بھوک میں کھلایا اور خضرہ سے پخت کیا** اس لئے کہ فی الواقع یہ اسی گھر کی برکت تھی کہ وہ ایک پرخطر اور خطیر بیابان میں امن سے بھی بہرہ مند ہوئے اور ان کے لئے معاش کی راہیں بھی فراخ ہو گئیں۔

بحث کے یہ سارے پہلو تو بالکل واضح ہیں البتہ یہاں ایک بات ایسی ہے جو ممکن ہے بعض لوگوں کے ذہنوں میں ٹھنکے وہ یہ کہ اس موقع پر حضرت ابراہیمؑ نے اپنی اولاد کے لئے رزق کے لئے جو دعائی ہے وہ مخصوص طور پر چہلوں کے رزق کی دعا ہے۔ اپنی اولاد کے لئے رزق و فضل کی دعا کرنا بالخصوص جب کہ وہ ایک بے آب و گیاہ صحرا میں بسائی جا رہی ہو ایک بالکل فطری چیز ہے لیکن یہ بات سمجھ میں نہیں آتی کہ حضرت ابراہیمؑ نے اس رزق کے لئے چہلوں کی شرط کیوں لگائی۔ رزق تو یہ کہتا ہے کہ انہیں رزق کی ایک جامع دعا مانگ کر یہ معاملہ اپنے رب پر چھوڑنا تھا کہ رزق وہ انہیں کس شکل میں دے، اپنی طرف سے کسی خاص نوعیت کے رزق کی تجویز پیش کرنا ایک پیغمبر کے لئے کچھ موزوں نظر نہیں آتا قرآن مجید میں دوسرے انبیاء کی یا خود حضرت ابراہیمؑ کی دوسری دعائیں جو مذکور ہیں ان پر غور کیجئے تو معلوم ہوتا ہے کہ اس طرح کی تخصیص و تعیین سے جو ایک تجویز کی سی شکل اختیار کر لے ان میں بالعموم احترام فرمایا گیا ہے۔

ہمارے نزدیک یہ کھٹکے محض اس وجہ سے پیدا ہوتی ہے کہ لوگ سمجھتے ہیں کہ ثمرات سے مراد صرف، میوہ جات ہیں حالانکہ ثمرات کے معنی صرف، میوہ جات کے نہیں آتے بلکہ میوہ جات کے ساتھ ساتھ اجناس اور غلہ جات بھی اس کے مفہوم میں شامل ہیں۔ میوہ جات کے لئے مخصوص لفظ عربی میں نواکہ کا ہے۔ ثمرات کا لفظ اس سے عام اور وسیع ہے۔ قرآن مجید میں ایک جگہ اسی ابراہیمی دعا کی برکتوں کی طرف اشارہ کرتے ہوئے ثمرات کل شیئی دہر چیز کے پھل کے الفاظ استعمال ہوئے ہیں اذکذا فتمکثون حرماً اوماً یحبیبی الیکہ تمکثون (صحیح شیح ۷۵ - حصص) دیکھا ہے کہ ایک مومن حرم میں ان کے قدم نہیں جھاتے جہاں ہر چیز کے پھل کھنے چھپے آتے ہیں)

ہم اوپر یاد کر چکے ہیں کہ یہ سرزمین جہاں حضرت ابراہیم علیہ السلام نے حضرت اسمعیلؑ کو بسایا ایک چٹیل اور غیر آباد جگہ تھی۔ تورات میں اس کے لئے میابان کا لفظ استعمال ہوا ہے اور خود حضرت ابراہیم نے اپنی دعا میں اس کو دادی غیر ذی زرع (بن کھیتی کی وادی) سے تعبیر کیا ہے۔ تورات سے یہ بھی معلوم ہوتا ہے کہ حضرت اسمعیلؑ کی بساؤںات گلہ بانی اور شکار پر تھی جس کے سبب سے انکا زیادہ تر وقت باہر بسر ہوتا تھا۔ خاصا ہے کہ جب معاشاہ انحصار گلہ بانی اور شکار پر ہو تو وہ غیر سکون اور برقرار زندگی درجہ میں نہیں آسکتی تھی جو ریت اللہ کی توییت کے فرائض اور اس مشن کی تکمیل کے لئے ضروری تھی جو حضرت ابراہیمؑ نے حضرت اسمعیلؑ کے سپرد فرمایا تھا۔ اس وجہ سے حضرت ابراہیمؑ نے ان کے لئے یہ دعا کی کہ ان کو بدویانہ زندگی کی بے اطمینانیاں اور پریشانیوں کی جگہ حضری زندگی کا سکون و اطمینان نصیب ہوتا کہ وہ توحید اور عبادت الہی کے اس عالم گیر مرکز کی پوری جمعی کے ساتھ خدمت کر سکیں جس کی خدمت پر وہ مامور کئے گئے ہیں۔ حضرت ابراہیمؑ کی یہ دعا سورہ ابراہیمؑ میں بھی نقل ہوئی ہے وہاں کچھ الفاظ زیادہ ہیں جن سے وہ حقیقت بالکل واضح ہو کر سامنے آجاتی ہے جس کی طرف ہم نے اشارہ کیا ہے۔

اے ہمارے رب میں نے اپنی اولاد میں

دیکھا کہ انہی آسکدنت ہوں ذریعہ

سے بعض کو ایک بن کھیتی کی زمین میں تیرے مکتبہ

دعا اور عیسائی دعا ددع عند بیتک

الْمُحْرَجِينَ وَيَتْلُوهُمُ الصَّلَاةَ
فَأَجَلُ أَمْسَدَةً مِنَ النَّاسِ
كَلْبُورِي إِلَيْهِمْ دَارُ زُهْمٍ مَمْرُوتِ
الْمَشَارَاتِ لَعَلَّهُمْ يَشْكُرُونَ ۝

(۳۷- ابراہیم)

گھر کے پاس بسایا ہے۔ اسے ہمارے وہ میں
تے اس لئے بسایا ہے تاکہ یہ نماز قائم کریں پس
تو لوگوں کے دل ان کی طرف مائل کر دے اور
ان کو بھلوں کی روزی عطا فرمائے تاکہ یہ تیرا شکر
ادا کرتے رہیں۔

اس دعا کے الفاظ پر اچھی طرح غور کیجئے تو معلوم ہوگا کہ حضرت ابراہیم نے حضرت اسمعیلؑ
اور ان کی اولاد کے لئے یہاں اپنے رب سے دو چیزوں کی درخواست کی ہے اور اس
درخواست کے حق میں دو چیزوں کو بطور سفارش پیش کیا ہے۔ درخواست تو یہ پیش کی ہے
کہ تو لوگوں کے دل ان کی طرف مائل کر دے اور ان کو بھلوں کی روزی دے اور اس کے حق
میں سفارش یہ پیش کی ہے کہ یہ سرزمین زراعت سے بالکل محروم سرزمین ہے لیکن میں نے
اپنی اولاد کو صرف اس لئے یہاں لا ڈالا ہے کہ یہ تیرے محترم گھر کی خدمت کریں اور تیری بندگی
کی دعوت کے لئے نماز قائم کریں۔ غور کیجئے کہ جب ثمرات کی روزی کے لئے وہ وجہ یہ پیش
کرتے ہیں کہ یہ بن بھیتی کی زمین ہے تو ان کا مدعا ثمرات سے صرف بیوہ جات تو نہیں ہو سکتے
بلکہ یہی ہو سکتا ہے کہ یہ گلہ بانی اور شکار کی بددیباہ زندگی کی بے اطمینانیوں سے چھوٹ کر
حضری زندگی کے سکون سے بہرہ مند ہوں کہ تیرے گھر اور تیرے دین کی زیادہ سے زیادہ
خدمت کر سکیں۔ آیت کے آخر میں لَعَلَّهُمْ يَشْكُرُونَ کے جو الفاظ آئے ہیں وہ بھی
نہایت معنی خیز ہیں یعنی میں ان کے لئے جو سکون کی زندگی *settled life* کا طالب
ہوں تو اس لئے نہیں کہ ان کے لئے سامانِ عیش کی فراوانی چاہتا ہوں بلکہ صرف اس لئے اس کا
طالب ہوں کہ وہ اپنے شان کے لئے یکسورہ کر زیادہ سے زیادہ تیری شکرگزاری کا حق ادا کر سکیں۔
مَنْ أَمَرَ بِمَعْرِبِ اللَّهِ وَالْيَوْمِ الْآخِرِ الْإِيْمَةُ حضرت ابراہیم نے رزق کے لئے جو
دعا فرمائی اس کے ساتھ یہ شرط بھی لگا دی کہ اس کے حق دار صرف وہی لوگ ٹھہریں جو اللہ
اور آخرت پر ایمان رکھنے والے ہوں۔ یقیناً یہاں یہ پیش بندی حضرت ابراہیم علیہ السلام نے
اس لئے فرمائی کہ اوپر امامت و خلافت کے معاملہ میں ان کو یہ صاف جواب مل گیا تھا کہ اس

عہد کا ان لوگوں سے کوئی تعلق نہ ہوگا جو شرک و کفر میں مبتلا ہو جائیں گے۔ یہ بات سامنے تھی اس وجہ سے حضرت ابراہیم علیہ السلام نے اس پر قیاس کر کے یہاں اپنی دُعا میں از خود یہ قید لگا دی کہ میں یہ درخواست صرف اہل ایمان کے لئے کر رہا ہوں۔ اس سے حضرت ابراہیم علیہ السلام کے اس مرتبہ تسلیم درضا کا اندازہ ہوتا ہے جس پر وہ فائز تھے۔ اشارہ بھی اگر مل گیا ہے کہ فلاں سمت میں رب کی رضا ہے تو جھپٹ کر ادھر کو چل پڑے ہیں اگرچہ اس اشارہ کا مطلب بعد میں کچھ اور ہی واضح ہوا ہو۔

یہاں اللہ تعالیٰ نے واضح فرمایا کہ امامت و خلافت اور معیشتِ دنیا کے معاملات کو ایک دوسرے پر قیاس کرنا صحیح نہیں ہے۔ جو لوگ خدا کے نافرمان ہیں وہ خدا کی خلافت کے مندر وار تو ہرگز نہیں ہیں لیکن اس کے یہ معنی نہیں ہیں کہ ان کی نافرمانی کے سبب سے خدا ان کی روزی بھی چھین لے۔ روزی اللہ تعالیٰ نافرمانوں اور فرما نبرواروں دونوں کو اس حیثیت چنڈ روزہ میں دیتا ہے۔ البتہ یہ ضرور ہے کہ اس زندگی میں جو لوگ اس کے رزق سے نافرمانی کرتے ہوئے متمتع ہوتے ہیں ان کو مرنے کے بعد وہ دوزخ میں جھونک دے گا۔ اس معاملہ میں اللہ تعالیٰ کی جو سنت ہے وہ بڑی وضاحت کے ساتھ آگے مختلف سورتوں میں بیان ہوگی اس وجہ سے یہاں ہم صرف اجمالی اشارہ پر کفایت کرتے ہیں۔

مولانا امین حسن اصلاحی کی معرکۃ الآراء تصنیف

تزکیہ نفس

اسلامی تصوف یا

اسلام کا مطلوبہ تزکیہ علم و عمل سمجھنے کے لئے اس کتاب کا ضرور مطالعہ فرمائیں۔

قیمت: قسم اول — چھ روپے قسم دوم — چار روپے پچاس پیسے

قسم سوم — تین روپے پچتر پیسے (محصول ٹڈاک علاوہ)

ملنے کا پتہ:۔ مکتبہ میثاق رحمان پورہ۔ اچھرہ۔ لاہور۔ ۱۲

مطالعہ حدیث
مولانا عبد الغفار حسین صاحب

مشکل معص

(۳)

اپریل کے شمارے میں قرآنی مضامین کے لحاظ سے حدیث کی تین اقسام نظر آ رہی ہیں۔ ان کا نام لفظاً
شواہد کے ساتھ بیان کی گئی تھی۔ اس شمارے میں حدیث کی چوتھی قسم مع اشد
شواہد پیش کی جا رہی ہے (ع۔ غ۔ ح)

مضمون کے لحاظ سے حدیث کی چوتھی قسم ایسی احادیث پر
مخالفت قرآن روایات مشتمل ہے جو قرآنی آیات سے متصادم ہیں۔

واضح رہے کہ یہ تصادم و تعارض صرف ظاہر نظر میں ہے، جو معمولی غور و تامل سے رفع
ہو سکتا ہے۔ اس قسم کے اختلاف کو حقیقی تعارض نہیں قرار دیا جاسکتا۔
سافظ ابن قیم لکھتے ہیں۔

عن نعتی قول کثیرا نشتهد
الله و ملائکتہ ، ان نیس فی
حدیث رسول الله و صلی الله
علیه و سلم ما یخالف القرات
ولما یخالف ، العقل الصویر
بل کلامہ بیان للقرات
وتفسیرہ و تفصیل لہما
ہم اللہ تعالیٰ اور اس کے فرشتوں کو
گواہ ٹھہرتے ہوئے (بغیر کسی استثناء کے)
گئی اور عمومی طور پر یہ بات کہتے ہیں کہ
رسول اللہ صلی اللہ علیہ وسلم کی حدیث
میں کوئی ایسی بات نہیں ملتی جو قرآن کے
مخالف ہو یا عقل صریح سے ٹکراتی ہو بلکہ
آپ کے ارشادات قرآنی آیات کے بیان و

اجملہ وکل حدیث من ردّ
بیرعمہ اللہ یخالف القرآن
ذہوم مطابق للقرآن
وغایتہ ان یكون زائلا
علی مافی القرات و
هذا الذی امر رسول
اللہ صلی اللہ علیہ وسلم
بقبولہ (الصواعق المرسله ج ۲ ص ۲۴)

تفسیر میں اور قرآنی اجمال کی تفسیل و توضیح
ہیں ہر وہ حدیث جس کو یہ خیال کرتے ہوئے
رد کیا گیا ہے کہ وہ قرآن کے مخالف ہے
و واقعہ یہ ہے کہ وہ قرآن کے مطابق ہے
انتہائی بات یہ کہی جاسکتی ہے کہ اس قسم کی
روایات قرآن سے زائد مضمون پیش کرتی ہیں
(لیکن واضح رہے کہ) ایسی روایات کے قبول کئے
کا خود رسول اللہ صلی اللہ علیہ وسلم نے حکم دیا ہے

حدیث کی زیر بحث قسم کی وضاحت کے لئے چند نظائر و شواہد
امثال و نظائر پیش کئے جاتے ہیں ان کے مطالعہ سے اندازہ ہو سکتا ہے کہ فہم
حدیث کے لئے کس قسم کی دیدہ وری کی ضرورت ہے۔

حضرت عبداللہ بن عمرؓ سے روایت ہے کہ رسول اللہ صلی اللہ علیہ وسلم نے ارشاد
فرمایا۔

رَأَتِ الْمَيِّتَ لِيُعَذَّبَ بِبَكَاءِ
أَهْلِهِ عَلَيْكَ
بے شک میت کو اس کے گھر والوں کے
رونے کی بنا پر عذاب دیا جاتا ہے۔

مطلب یہ ہے کہ اگر شخص کے مرنے کے بعد اس پر ماتم کیا جائے، نوحہ اور سببہ کوئی
جیسے اعمال کا مظاہرہ ہو تو مردے کو اس کے رشتہ داروں کے ان اعمال کی بنا پر عذاب
کا مزہ چکھنا پڑتا ہے اس حدیث کا ظاہری مفہوم قرآن مجید کی آیت وَلَا تَزِدْكَ دَرَجَةً
وَرَدَّ آخِرِي رَكُوتِي كَسِي دُوسرے کے گناہ کا بوجھ نہیں اٹھائے گا اسے متصادم ہے۔
امام بخاریؒ نے اس اشکال کو اس طرح رفع کیا ہے۔

اذا كان النوح من سببته
بقوله تعالٰی حُوا الْفُسْكَم
وَأَهْلِي كُوتَارًا، وَقَالَ
میت کو گھر والوں کے ماتم کی بنا پر عذاب اس
صورت میں ہوگا، جب کہ یہ نوحہ و ماتم خود اس
کا طریق کار رہا ہو، کیونکہ قرآن میں ارشاد

النبي صلى الله عليه وسلم
كلكم دارع وكلكم مسئول
عن دعيتہ فاذا لم يكن
من سنتہ فهو كما قالت عائشة
لا تنزروا ذرۃ وذرۃ اخرى، و
هو كقولہ وان تنوع مثقلۃ
وذنوباً الى حملها لا يجمل
منه شئ

ہے، اپنے آپ کو اور اپنے گھر والوں کو دروغ
کی آگ سے بچاؤ۔ اسی طرح ارشاد نبوی ہے
تم میں سے ہر ایک راعی اور نگران ہے اور
اس سے اس کی دعیت (دانتوں) کے بارے
میں باز پرس ہوگی، لیکن اگر اس کا یہ طرز عمل
زندگی میں نہیں تھا تو اس شکل میں حضرت
عائشہ کے قول کے مطابق آیت لا تنزروا
ذرة ذرة اس پر چسپاں ہوگی یعنی اس سے کوئی
باز پرس نہ ہوگی اسی طرح دوسری آیت میں

صحیح بخاری مصوی ج ۱ ص ۲۲۲

ہے۔ لہذا اگر کوئی گناہوں سے بوجھل شخص کسی دوسرے کو اپنے گناہوں کا بوجھ اٹھانے
کے لئے بلانے گا تو اس کا بوجھ اٹھایا نہ جائے گا۔

خلاصہ یہ ہے کہ اگر کوئی شخص اپنی زندگی میں اسی قسم کا طرز عمل اختیار کرتا ہے
یا اس قسم کے منکرات پر وہ نفرت و بیزاری کا اظہار نہیں کرتا یا مرتے وقت سینہ کو پی
اور لوح خوانی کی وصیت کر جاتا ہے تو ان سب صورتوں میں مذکورہ بالا حدیث کے مطابق
وہ عذاب کا سزاوار ہوگا۔

دورِ جاہلیت میں اس نوع کی وصیت کرنے کا عام رواج تھا جیسا کہ طرفہ بن الجعد
اپنی بھتیجی کو مخاطب کرتے ہوئے کہتا ہے۔

فَاتِ مِتُّ فَاتُعِينِي بِمَا اَنَا اَهْلُهُ
وَسْتَعِي عَلِيَّ الْحَبِيبَ يَا ابْنَةَ مَعْبُدٍ

یعنی اگر میں مر جاؤں تو میری موت کی خبر ایسی مدح سرائی کے ساتھ نشر کرنا۔

جس کا واقعی میں مستحق ہوں۔ اور اے بھائی معبد کی بیٹی! میرے مرنے پر اپنا

گریبان چاک کرنا۔

اس کے برعکس اگر مرنے والا اس قسم کے رسم و رواج سے روکتا رہا ہے یا کم سے کم

اپنی ناپسندیدگی کا اظہار کرتا رہا ہے تو خدا کے ہاں اس پر کوئی گرفت نہ ہوگی۔
 جمہور اہل علم نے یہی توجیہ اختیار کی ہے، یعنی مذکورہ بالا قرآنی ضابطہ کے مطابق
 زیر غور حدیث کا عموم اپنی جگہ قائم نہ رہا۔
 یہ ایسی مقولہ توجیہ ہے جس کی بنا پر نہ قرآنی آیت کی تاویل کرنی پڑی اور نہ
 حدیث کو رد کرنے کی نوبت آئی۔

حضرت عائشہؓ نے اس حدیث کو حضرت عبداللہ بن عمرؓ کے سہو و نسیان اور خطا و غم
 پر محمول کیا ہے فرماتی ہیں کہ اصل بات یہ تھی کہ ۔۔۔۔۔

رسول اللہ صلی اللہ علیہ وسلم کا گدرا ایک بار	انما رسول اللہ صلی اللہ علیہ
ایسی یہودیہ کی قبر کے پاس سے ہوا جس	و مسلم علی یہودیۃ یسکی علیہا
کے گھر والے اس پر قائم کر رہے تھے۔ آپ	اہلہا فمال انہم
نے فرمایا۔ یہ لوگ اس پر قائم کر رہے ہیں یہ الا انک	لیسکون علیہا وانہا تعذب
وہ اپنی قبریں مبتلائے عذاب ہے۔	فی قبرہا۔

مطلب یہ ہے کہ اس یہودیہ کے رشتہ دار تو اس کی مدح و تعریف میں مشغول ہیں
 اور اس کے فراق میں نالہ و شہین بپا کیا ہوا ہے حالانکہ وہ اپنی بد اعمالیوں کی بنا پر عذاب
 کی سختیاں جھیل رہی ہے۔ یہاں نوح و خروانی اور میت کے غلاب پانے کے درمیان علت و
 معلول کا تعلق نہیں ہے بلکہ دونوں امور اپنی اپنی جگہ الگ الگ ہیں۔

صحیح مسلم کی روایت میں مزید یہ الفاظ ملتے ہیں

حضرت عائشہؓ نے فرمایا اللہ تعالیٰ ابو	قالت عائشۃ لیفسر اللہ
عبدالرحمن و عبداللہ ابن عمر کو معاف فرمائے	لابی عبد الرحمن اما انہ
اصل بات یہ ہے کہ وہ بھوٹ نہیں بولے	لہ لیکنہ و نسوا او
ہاں ان سے بھول چوک اور خطا ہو گئی ہے۔	اخطاء۔

حضرت عائشہؓ نے اس حدیث کے بعض الفاظ میں راوی کا وہم بتاتے ہوئے حدیث
 کا ایسا منظر بیان کیا ہے کہ جس کی بنا پر قرآن و حدیث کے درمیان تعارض کا کوئی احتمال ہی

باقی نہیں رہتا۔

یہاں یہ بات واضح رہے کہ یہ حدیث صرف حضرت عبداللہ بن عمرؓ ہی سے مروی نہیں ہے بلکہ ان کے علاوہ دوسرے متعدد صحابہ بھی اس حدیث کے راوی ہیں (ملاحظہ ہو مسند السلام ج ۲ صفحہ ۱۵۸) اس لئے وہم راوی قرار دینے کے بجائے جمہور اہل علم کی توجیہ زیادہ قرین صواب ہے۔

اہم قرطبیؒ نے تعارض کو رفع کرنے کے لئے ایک دوسرا نکتہ پیش کیا ہے۔ وہ کہتے ہیں کہ قرآنی آیت "لَا تَزِرُ وَازِرَةٌ كَاتِلَتْهَا" کا تعلق آخرت سے ہے یعنی قیامت کے دن کوئی کسی کے گناہ کا بوجھ نہیں اٹھا سکے گا۔ باقی رہی مذکورہ بالا حدیث تو اس کا تعلق برزخی حالات سے ہے جو ایک گونہ دنیاوی احوال کے مشابہ ہیں۔ دنیاوی عذاب کے بارے میں قرآن میں ارشاد ہوا ہے۔ "وَالَّذِينَ ظَلَمُوا ذُوقُوا عَذَابَنَا لَأَنصِبْنَاهُ لِكُلِّ ظَالِمٍ مِّنْكُمْ حَاصَّةً" اور اس فتنہ سے بچو جس کا نشانہ صرف ظالم لوگ ہی نہیں بنیں گے، بلکہ اس کی پدید میں غیر ظالم بھی آجائیں گے۔

اگر غور کیا جائے تو نتیجے کے لحاظ سے جمہور اہل علم کی توجیہ اور اس نکتہ میں کافی حد تک مماثلت پائی جاتی ہے۔ اس مثال سے اندازہ ہو سکتا ہے کہ محدثین کرام نے قرآن و حدیث کے باہمی تعلق کو کیسے حکیمانہ اسلوب سے قائم رکھنے کی کوشش کی ہے جزاھما للہ عننا خیر الخیراء۔

اس صورت حال کی وضاحت کے لئے قرآن کی مندرجہ ذیل دو آیتیں پیش کی جا سکتی ہیں۔

۱۔ مشرکین کے بارے میں سورہ نساء آیت ۴۳ میں فرمایا گیا ہے۔ "وَلَا يَكْفُرُونَ اللَّهَ حُدُودًا" یعنی مشرکین قیامت کے دن اللہ تعالیٰ سے کوئی بات چھپانہ سکیں گے دوسری جگہ ارشاد ہے کہ مشرکین کہیں گے "وَاللَّهُ كَيْفَ مَا كُنْتُمْ مَشْرِكِينَ" (سورہ النعام- ۲۳) یعنی تمہارے رب کی ہم مشرک نہ تھے۔

نظا ہر دونوں آیتوں میں تعارض ہے لیکن حضرت ابن عباسؓ نے اس کی توجیہ یہ کی

ہے کہ مشرکین قیامت کے ابتدائی مرحلے میں تو اپنے شرک کا انکار ہی کریں گے لیکن جب منہ پر دہر لگ جئے گی اور اعضاء گواہی دیں گے تو پھر مشرکین کو ٹی بات اپنے رب سے مخفی نہ رکھ سکیں گے۔

جس طرح ان دونوں آیات کو مختلف حالات پر معمول کیا گیا ہے اسی طرح زیر بحث آیت اور حدیث کے دو محل الگ الگ مانے جاسکتے ہیں۔

۲۔ قرآن سے متعارض ہونے کی دوسری نمایاں مثال صحیح بخاری کی وہ حدیث ہے جس میں ذکر ہے کہ کذب ابراہیم علیہ السلام ثلاث کذبات - یعنی حضرت ابراہیم نے تین مواقع پر کذب بیانی سے کام لیا کہا جاتا ہے کہ یہ حدیث قرآنی آیت *وَإِذْ كَذَبَ فِي الْكُتُبِ إِبْرَاهِيمُ إِذْ كَانَ صِدِّيقًا نَبِيًّا* سے متصادم ہے کیونکہ قرآن تو حضرت ابراہیم علیہ السلام کو انتہائی راست باز نبی قرار دیتا ہے لیکن حدیث سے ان کے تین جھوٹے ثابت ہوتے ہیں اس لئے یہ روایت ناقابل قبول ہے۔

لیکن تحقیقت یہ ہے کہ اگر کچھ غور و فکر سے کام لیا جائے تو یہ تعارض و اختلاف رفع ہو سکتا ہے۔

حافظ ابن قیمؒ لکھتے ہیں۔

کلام و گفتار کی دو نسبتیں یا حشیتیں ہوتی ہیں (۱) متکلم کے قصد و ارادے کے لحاظ سے (۲) سامع کے اعتبار سے، یعنی متکلم سامع کے ذہن میں کیا بات اتارنا چاہتا ہے ان دو نسبتوں کے لحاظ سے کلام کی تین صورتیں ہو سکتی ہیں۔

(۱) متکلم اصل واقعہ کے مطابق خبر دے اور اس کی نسبت بیانی ہی ہو کہ صحیح صورت بل سے مخاطب آگاہ ہو جائے۔

الكلام له نسبتان ، نسبة الى المتكلم وقصده واداءته ونسبة الى السامع وافهام المتكلم اياها مضمونه فاذا اخبر المتكلم بخبره طابق للواقع وقصد افهام المخاطب اياها ، صدق بالنسبتين فان المتكلم ان قصد الواقع وقصد افهام المخاطب فهو

یہ صورت مذکورہ بالا دونوں نسبتوں کے اعتبار سے صدق پر مشتمل ہوگی۔

(۲) دوسری صورت یہ ہے کہ خلاف واقعہ خبر دی جائے اور جو تکلم کا مقصود ہے وہ بھی مخاطب پر ظاہر نہ ہونے دیا جائے بلکہ کوئی تیسرا مفہم مخاطب کے ذہن میں اتارنے کی کوشش کی جائے جو نہ واقع کے مطابق ہو اور نہ تکلم کا مطمح نظر ہو، اس صورت کو دونوں نسبتوں کے لحاظ سے کذب (جھوٹ) مانا جائے گا۔

(۳) تیسری شکل یہ ہے کہ تکلم کے پیش نظر واقع کے مطابق صحیح خبر دینا ہی مقصود ہوتا ہے لیکن گفتار کا اسلوب ایسا اختیار کرتا ہے کہ مخاطب کا ذہن تکلم کے اصل مقصد کو سمجھنے کے بجائے ایسے امر کی طرف منتقل ہو جائے جو تکلم کا منشا نہیں ہے۔

یہ صورت اصل واقعہ کے لحاظ سے صدق ہے، لیکن مخاطب کے فہم کے اعتبار سے اس پر کذب کا اطلاق ہو سکتا ہے اس قسم کے اسلوب کلام کو تواریخ اور تعریض کہا جاتا ہے۔

اسی پہلو کے پیش نظر حضرت ابراہیم نے اسپر کذب کا اطلاق کیا ہے ورنہ اصل واقعہ

صدق من المجتہدین وان قصد خلاف الواقع وقصد مع ذلك افهام المخاطب خلاف ما ما قصد بل معنی ثالثا لا هو الواقع ولا هو المراد فهو كذب من المجتہدین، بالنسبتین معاً وان قصد معنی مطابقا صحیحاً و قصد مع ذلك التعمیة علی المخاطب و افهامه خلاف ما مقصده فهو صدق، بالنسبة الی مقصده، کذب بالنسبة الی افهامه ومن هذا الباب التوریة والمعارض، وبهذا استق علیہا ابراہیم الخلیل صلی اللہ علیہ وسلم، اسم الكذب مع انه الصادق فی خبره ولم ریخبر الا صدقا فامل هذا الموضوع المذی اشکل علی الناس وقد ظہر بهذا ان الكذب لا یكون قسما الا قبیحا، وان المذی یحیی و یحیی اسمها هو التوریة وھی صدق۔

وقد يطق عليه الكذب
بالنسبة الى الاقهار لالالى
العناية رفتاح دارالسعادة
ومنشود العلم والادادة
ج ۲ ص ۳۹

کے لحاظ سے دیکھا جائے تو حضرت ابراہیمؑ
اس گفتگو میں سچے ہیں۔
حدیث کی اس تشریح و توضیح پر انتہائی غور و فکر
کی ضرورت ہے یہ تمام بہت سے لوگوں کے
ذہنی الجھن کا باعث بن گیا ہے۔
اس پوری تفصیل سے یہ بات واضح ہو گئی کہ

کذب بہر حال قبیح ہوگا، ہاں کوئی امر اگر (بوقت ضرورت) پسندیدہ یا لازم ہو سکتا
ہے تو وہ توہیہ و تعریض ہو سکتا ہے (نہ کہ حقیقی کذب) یہ تو یہ اصل واقعہ
کے لحاظ سے صدق پر مشتمل ہوتا ہے، ہاں اس پر کذب کا اطلاق اس
استقرار سے کر دیا جاتا ہے کہ واقعہ کے مطابق اصل مقصود مخاطب کو با در کرانا
مطلوب نہیں ہوتا۔

سہ دست ان دو مثالوں پر گفتا کیا جاتا ہے ان سے اندازہ ہو سکتا ہے کہ کوئی بھی صحیح اللہ
حدیث قرآن کے خلاف نہیں ہو سکتی۔ اگر کہیں قرآنی آیت اور حدیث کے درمیان بظاہر
تعارض محسوس بھی ہوتا ہے تو معمولی غور و فکر سے اس کو رفع کیا جا سکتا ہے۔ بالکل اسی طرح
جیسے قرآنی آیات کے باہمی تعارض و اختلاف کو باسانی دور کیا جا سکتا ہے۔ حدیث کو
پرکھنے کا ایک معیار عقل بھی شمار کی جاتی ہے وہ لیکن سوال یہ ہے کہ کس کی عقل؟ اگر
عقل سے مراد وہ عقل ہے جو روسی اشتراکیت، فرنگی تہذیب یا امر کی ثقافت سے
مرعوب ہو تو حدیث کی کیا بساط ہے خود قرآن ہی اپنی جگہ قائم نہیں رہ سکتا اور اگر
عقل سے مراد عقل سلیم ہے جو ملیب منیب کی نگرانی میں ہو تو اس شکل میں آنحضرت صلی اللہ
علیہ وسلم سے ثابت شدہ کوئی حدیث بھی خلاف عقل نہیں پیش کی جا سکتی۔

مقالات

مولانا ضیاء الدین صاحب اصلاحی

اسلام اور انسانی حقوق

(۲)

اسلام جس طرح ہر شخص کی جان، مال اور عزت و آبرو کو قابل احترام قرار دیتا ہے اسی طرح وہ ہر شخص کو آزادی اور اختیار کی نعمت سے بھی نوازتا ہے۔ چنانچہ نکر و خیال، عقیدہ و مسلک، قول و عمل اور رائے و اجتہاد میں ہر شخص آزاد ہے۔ اسی طرح مال و دولت اور اسباب و جائداد میں ہر فرد کو بالکافی حقوق حاصل ہیں۔ ہر شخص کو آزادی ہے کہ وہ اپنے مال و جائداد میں جس طرح کا تصرف چاہے کرے۔ اس سلسلے میں اولاً تو اسلام کوئی پابندی عائد نہیں کرتا اور اگر کرتا ہے تو اس کی ٹھیک وہی نوعیت ہوتی ہے جیسے کوئی مخلص اور مباح طبیب مریض کو مضر اشیاء کے استعمال سے یا کوئی شفیق اور مہربان باپ اپنے بچے کو آگ میں ہاتھ ڈالنے یا بری عادتوں اور غلط حرکتوں سے باز رکھتا ہے۔ اس لئے اگر اسلام میں کچھ پابندیاں نظر آتی ہیں تو اولاً تو وہ نامناسب نہیں ہیں دوسرے ان کا مقصد نہ تو کسی کی آزادی و اختیار میں رکاوٹ ڈالنا ہوتا ہے اور نہ ہی اسے اس کی ملکیت سے دستبردار کرنا۔ ذیل میں ان مراعات اور حقوق کی تفصیل بیان کی جاتی ہے جو اسلام نے ہر فرد کو عطا کئے ہیں۔

اسلام عقل و فطرت کا دین ہے۔ اس کی بنیاد جہالت کے بجائے علم و بصیرت پر ہے اور یہ اس کا بڑا احسان اور اہم خصوصیت ہے کہ وہ ہر شخص کو سوچنے سمجھنے کی پوری آزادی دیتا ہے۔ خدا نے ہر شخص کو تمکین اس لئے دی ہیں

کہ وہ ان سے دیکھے، کان اس لئے دیشے ہیں کہ وہ خود ان سے سنے اور دل و دماغ اس لئے عطا کیا ہے کہ ہر آدمی دوسرے آدمی کی سمجھ پر اعتماد کرنے کے بجائے اپنی عقل سے کام لے۔

اسلام نہ صرف سوچنے سمجھنے کی پوری آزادی دیتا ہے بلکہ بار بار فکر و تدبیر کی دعوت دیتا ہے تاکہ آدمی حق و ناحق، صحیح و غلط اور خیر و شر میں پورے شعور اور بصیرت کے ساتھ تمیز کرے اور یہ واقف ہے کہ جب آدمی بلا سوچہ بوجھ کے محض دوسروں کو دیکھ کر کوئی طریقہ اختیار کر لیتا ہے تو اس میں کبھی پختگی اور استحکام نہیں ہوتا اور نہ ہی وہ خود اس پر اچھی طرح مطمئن ہوتا ہے۔ اسی لئے اسلام کسی بات کو بغیر حجت و دلیل کے ماننے پر مجبور نہیں کرتا یہاں تک کہ دین برحق کو بھی زبردستی اختیار اور قبول کرنے کی دعوت نہیں دیتا۔ اس کے برعکس وہ آدمی کی عقل و فیصلہ، تجربہ اور بصیرت سے اپیل کرتا ہے اور چاہتا ہے کہ دین حق کو اختیار کیا جائے تو سوچ اور سمجھ کر اور پورے شعور اور ادراک کے ساتھ اختیار کیا جائے اس کا صاف اعلان یہ ہے۔

کَلَّا كَرَاهَ فِي الدِّينِ قَد تَّبَيَّنَ
الرُّشْدُ مِنَ الْغَيِّ (دبقہ ۲۵۶)

دین کے قبول و اختیار میں کوئی جبر نہیں، ہدایت خود گمراہی سے نمایاں اور واضح ہے۔

آنحضرت صلی اللہ علیہ وسلم کو فطری طور پر اس کی خواہش تھی کہ سارے لوگ خدا پرستی کا رویہ اختیار کر کے حلقہ بگوش اسلام ہو جائیں لیکن اللہ تعالیٰ نے آنحضرت کو بتایا کہ یہ ممکن نہیں کہ سب لوگ تمہاری بات مان لیں۔ اور اگر نہیں مانتے تو اس میں تمہارا کیا بگڑتا ہے جو تم اس قدر پریشان ہو رہے ہو کسی کے ساتھ زبردستی تو نہیں کی جاسکتی۔ فرمایا۔

أَفَأَنْتَ تَكْرَهُ النَّاسَ حَتَّى يَكُونُوا
مُؤْمِنِينَ (یونس ۵۹)

کیا تم لوگوں کو مجبور کر دو گے کہ وہ ایمان لائیں۔

یہی وجہ ہے کہ دین و شریعت کے تمام مسائل عقل و فطرت کے عین مطابق بنائے گئے ہیں تاکہ آدمی اگر واقعی اپنی عقل اور سمجھ سے کام لے تو بھی اسے غلطی نہ ہو۔ علماء اسلام نے اپنی کتابوں میں اسلامی احکام و شرائع

کی حکمتوں اور مصلحتوں کو پوری وضاحت کے ساتھ بیان کیا ہے۔ شیخ الاسلام علامہ ابن تیمیہ اور ان کے شاگرد حافظ ابن قیم (رحمہما اللہ) نے اپنی تصنیفات میں یہ ثابت کیا ہے کہ شریعت اور دین کا کوئی حکم بھی خلاف عقل و قیاس نہیں اور جن مسائل کو خلاف قیاس سمجھا اور بتایا جاتا ہے ان کی دو وجہیں ہیں یا تو قیاس ہی فاسد ہوتا ہے یا وہ حکم نص و صریح سے ثابت نہیں ہوتا۔ حضرت شاہ ولی اللہ صاحب دہلویؒ نے حجۃ اللہ البالغہ میں شریعت کے جو ثبوتات تک کے متعلق لکھا ہے کہ وہ خالی از حکمت و مصلحت نہیں۔ اسی لئے شروع ہی سے صحابہ کرامؓ میں بھی ایک گروہ ایسا رہا ہے جو ہر معاملہ کو عقل کی کسوٹی پر پرکھتا تھا، آنحضرت صلی اللہ علیہ وسلم سے احکام شریعت کے اسباب و مصالح معلوم کرتا تھا اور ان میں بحث و تدریق کا عادی تھا، اور جو باتیں خلاف عقل معلوم ہوتی تھیں ان کو ماننے میں اسے تامل ہوتا تھا۔ جن علماء سلف کو اس معاملہ میں محتاط سمجھا جاتا ہے اور وہ جو مسائل کی بحث و تفتیش میں نہیں پڑتے تو ان کا بھی یہ مقصد نہیں ہے کہ وہ دین کو عقل و فطرت کے مطابق نہیں سمجھتے بلکہ وہ انسانی عقل کو اس قدر محدود اور ناقص بتاتے ہیں کہ حکمت ربانی کا فہم و ادراک اس کے بس سے باہر سمجھنے میں ان کی یہ بات اپنی جگہ ٹھیک ہے کیونکہ آج کل کی بعض جدت پسند لیسٹیٹیں جو صحیح فکر و دانشداری سے نا آشنا ہوتی ہیں، ہر معاملہ کے متعلق فوراً ہی خلاف عقل ہونے کا فتویٰ صادر کر دیتی ہیں۔ حالانکہ وہ دراصل خلاف عقل نہیں ہوتے بلکہ یہ ان حضرات کی ظاہر بینی اور فتور عقل ہے جو انہیں ہر بات کو خلاف عقل کہنے پر مجبور کرتی ہے۔

یہ ایک ضمنی بحث تھی، اصل گفتگو یہ تھی کہ اسلام انسان قرآن اور دعوت فکر و نظر کو سوچنے سمجھنے اور غور و فکر کرنے کی پوری آزادی دیتا ہے۔ قرآن مجید کو کُلُّوْرَق بھی دعوت فکر و نظر سے خالی نہیں، وہ بار بار انسانی ذہن و دماغ کو غور و خوض کی تلقین کرتا ہے، قیاس و استنباط سے مسلمات اور نتائج اخذ کرنے کی تعلیم دیتا ہے۔ توحید، رسالت اور جزاء و سزا جیسے مسلمات اور حقائق بھی برہنہ بصیرت تسلیم کرانا چاہتا ہے، آسمان و زمین اور ان کے مابین کی چیزوں کی تخلیق خدا کی قدرت و حکمت کے عام آثار و مظاہر اور خود اس کے وجود و خلقت کے اندر غور و فکر کرنے کی اہمیت بیان

کرتا ہے تاکہ اس کی عقل و بصیرت اسے اصل حقیقت اور صحیح نتیجہ تک پہنچا دے اس طرح کی آیات بے شمار ہیں جن میں انسان کو اس نوعیت سے غور و فکر کرنے اور عقل و دانائی سے کام لینے کی ترغیب دلائی گئی ہے۔ چند آیات ملاحظہ ہوں۔

اَوَلَمْ يَتَفَكَّرُوا فِي الْفَسَادِ مَا خَلَقَ
 اللَّهُ السَّمَاوَاتِ وَالْأَرْضَ إِلَّا بِالْحَقِّ
 وَأَجَلٍ مُّسَمًّى وَإِنَّ كَثِيرًا مِّنَ
 النَّاسِ بِلِقَاءِ رَبِّهِمْ
 لَكَافِرُونَ (روم ۸)

کیا یہ لوگ اپنے میں سوچتے نہیں کہ اللہ نے
 آسمانوں اور زمین کو مقصد کے ساتھ اور ایک
 مقرر مدت تک کے لئے پیدا کیا ہے لیکن
 اکثر لوگ اپنے رب سے ملنے کا انکار کرتے
 ہیں۔

قُلِ انظُرُوا مَا ذُكِّرُوا فِي السَّمَاوَاتِ
 وَالْأَرْضِ دُونَ رُبُوعِهَا (یونس ۱۰۱)

کہہ دو کہ ذرا دیکھو تو جو کچھ آسمانوں اور زمین
 میں ہے۔

اَوَلَمْ يَنْظُرُوا فِي مَلَكُوتِ السَّمَاوَاتِ
 وَالْأَرْضِ (اعراف ۱۸۲)

دوسری جگہ آسمان زمین کی حکمرانی اور نظام پر غور کرنے کے لئے کہا گیا۔
 کیا یہ لوگ آسمان اور زمین کی بادشاہی میں
 غور نہیں کرتے۔

فَلْيَنْظُرُوا لِنَسَانٍ مِّنْ خَلْقِ خُلُقٍ مِّنْ
 مَا وَدَّادِقِ (طارق ۴، ۵)

انسان کی جس حقیر تپڑے سے پیدائش ہوئی ہے اس پر غور کرنے کے لئے کہا گیا ہے،
 تاکہ وہ قیامت اور بعثت بعد الموت کا انکار نہ کر سکے۔

انسان کو غور کرنا چاہیے کہ کس چیز سے وہ
 پیدا کیا گیا ہے۔ ایک اچھلنے والے پانی سے۔

آفاق و انفس میں غور کرنے کی اہمیت بیان کرنے کے بعد ان لوگوں کو ملامت کی جاتی ہے
 جو نظر و بصیرت سے کام نہ لینے کی وجہ سے جاوہر مستقیم سے منحرف ہو جاتے ہیں۔

وَفِي الْأَرْضِ آيَاتٌ لِلْمُوقِنِينَ
 وَفِي السَّمَاءِ آيَاتٌ لِّمَن كَانَ مُبْصِرًا (ذاریات ۲۰-۲۱)

زمین میں نشانیاں ہیں یقین کرنے والوں کے
 لئے اور خود تہارے اندر بھی کیا تمہیں سمجھائی
 نہیں دیتا؟

قرآن مجید اپنی آیات میں غور و فکر کی تلقین کرتا ہے اور جو لوگ غور و فکر نہیں کرتے انہیں نہایت سخت الفاظ میں تشبیہ کرتا ہے۔

اَفَلَا يَتَذَكَّرُونَ اَلْقُرْآنَ اَمْرًا عَلٰى تَلْوِيْنٍ
 کیا یہ لوگ قرآن میں غور نہیں کرتے کیا ان کے دلوں پر نقل لگے ہوئے ہیں۔

قرآن مجید میں قصے اور مثالیں بھی اس لئے بیان کی گئی ہیں تاکہ لوگ غور و فکر سے کام لے کر درست حقائق تک پہنچ جائیں اور عبرت و تذکرہ حاصل کریں۔

تِلْكَ اَلْمَثَلُ الَّذِيْ لَلنَّاسِ
 یہ مثالیں ہم لوگوں سے بیان کرتے ہیں تاکہ وہ غور کریں۔

سورۃ انزاف میں ہے۔

فَاخْصِصْ اَلْقَلْبَ لِلْعَمَلِ الَّذِيْ تَفْكُرُوْنَ (انزاف ۱۷۵)

انوار و مل کی حکایت اور ارم مندیر کی داستانِ بلاکت و بربادی کے ذکر کا مقصد بھی تشبیہ و تذکرہ اور لوگوں کو آوازہ غور و فکر کرنا ہے۔

لَقَدْ كَانَ فِيْ يُوسُفَ وَرَاٰتِهِ
 آیاتٌ لِّلنَّاسِ لِيُنذِرُوْا (يوسف ۷)

سورۃ یوسف کے آخر میں پوری حکایت کی تفصیلات بیان کرنے کے بعد فرمایا۔

اَلَّذِيْنَ كَانَ فِيْ قَصَصِهِمْ عِبْرَةٌ لِّاُولٰٓئِي
 ان کے قصوں میں مغلّ مندوں کے لئے عبرت کا سامان ہے۔

اسی طرح متعدد واقعات اور قصوں کے ذکر کے بعد اس طرح آیتیں بیان کی ہیں۔

اِنَّ فِيْ ذٰلِكَ اٰيَاتٍ لِّلْمُتَوَسِّمِيْنَ (رحو ۵۵)

بلاشبہ اس میں ناٹ جانے والوں کے لئے نشانیاں ہیں کہیں فرمایا:-

اِنَّ فِيْ ذٰلِكَ كِسْفًا مِّنْ ذِكْرٍ لِّمَنْ
 بلاشبہ اس میں اس کے لئے یاد دہانی اور نصیحت ہے جس کے پاس قلب ہو اور وہ کان نگا کر پوری توجہ سے سنتا ہو۔

هُوَ شَهِيدٌ (رق ۳۷)

غرضیکہ اس طرح کی آیات جن میں انسان کو نکر و نظر اور غرور و استدلال کی دعوت دی گئی ہے اور فقر و بصیرت سے کام نہ لینے والوں کو طاعت کی گئی ہے اس کثرت سے، میں کہ ان کا استقصاء دشوار ہے۔ بے شمار آیات کی ابتداء اَوَّلَمَ يَنْظُرُوا، اَوَّلَمَ يَتَفَكَّرُوا، اَوَّلَمَ يَدْرُسُوا اور اختتام ان فی ذلک لعبرة، لتذکرة، لتذکری، لتذکرة، لا یتہ، لایات یا لقوم یتفکرون، یوتنن، یعلمون، اخلا تفتکرون، اخلا تفتکرون وغیرہ الفاظ و کلمات پر ہوتا ہے جس کا معشاء انسان کو سوچنے سمجھنے اور غرور و نکر پر آمادہ کرنا ہوتا ہے۔ اور غرور و نکر، نظر و تدبیر کی تلقین، حکمت و دانائی اور ہوش و حواس سے کام لینے کی ترغیب سے معلوم ہوتا ہے کہ اسلام کو انسانی ذہن و فکر کی آزادی کا کس قدر خیال ہے۔

(باقی)

(بقیہ از صفحہ ۴۱)

مگز دربیوں کا پورا پورا لحاظ ہے، اس میں تدریج اور تربیت کا اہتمام ہے۔ یہ انکشاف ان لوگوں کے لئے بڑی قیمتی دولت ہے جو شریعت کے اسرار و رموز پر غور کرتے ہیں اور اس کے اصل فلسفہ کو سمجھنے کی کوشش کرتے ہیں۔ اسی انکشاف سے ان کے لئے حکمت کی راہیں کھلتی ہیں اور معرفت کی راہ میں ان کے قدم مضبوط ہوتے ہیں۔

مولانا امین احسن اصلاحی کی

تفسیر تدریس قرآن

تفسیر تدریس بسم اللہ و سورہ فاتحہ،

جس کے مطالعہ سے

• قرآن مجید میں غرور و نکر کا شوق پیدا ہوتا ہے • ایت بسم اللہ و سورہ فاتحہ کی حقیقت و اہمیت واضح ہوتی ہے اور • قرآن فہمی کی راہیں کھلتی ہیں • قیمت : ۵۰ پیسے (ملاوہ معقولہ ڈاک)

صلنے کا پتہ : مکتبہ میثاق رحمان پورہ۔ اچھرہ۔ لاہور۔ ۱۲

مراسلہ و مذاکرہ
ابن اسحاق اسلامی

نسخے متعلق دو سوال

مِثاق کے گذشتہ شمارے میں تفسیر سورہ بقرہ کے تحت نسخ کی جو بحث شائع ہوئی ہے اس کو پڑھ کر ایک قاری کے ذہن میں دو سوال پیدا ہوتے ہیں۔ ایک یہ کہ اگر مختلف ادیان یا شرائع کے ذریعہ انسانی ذہن کی تربیت کی جاتی رہی ہے اور انبیائے کرام خوب سے خوب تر دین پیش کرتے چلے آئے ہیں تو آخر یہ سلسلہ نبی صلی اللہ علیہ وسلم پر آکر کیوں ختم ہو گیا ہے، جب کہ ہم دیکھتے ہیں کہ انسان اس کے بعد بھی بدستور ترقی کے مدارج طے کرتا چلا جاتا ہے۔ آخر یہ کیسے فرض کر لیا جائے کہ نبی صلی اللہ علیہ وسلم کے زمانہ میں انسانی ذہن جس معیار تک پہنچ گیا ہے اس کے بعد وہ اس سے اوپر نہیں سوچ سکتا۔

دوسرا سوال یہ ہے کہ منسوخ آیات کو باقی رکھنے میں کیا حکمت ہے جب کہ وقتی یا ہنگامی قسم کے احکام وحی نخی کے ذریعے سے دیشے جاسکتے تھے اور غیر متبدل احکام قرآن مجید میں رکھے جاسکتے تھے۔

امید ہے ان دونوں سوالوں کے مفصل جواب مرحمت فرمائیں گے؟

جواب: ۱۔ آپ کے پہلے سوال کا جواب میں نے اپنی کتاب "اسلامی قانون کی بنیادیں" میں دیا ہے اس کی تمام قسمیں مِثاق کی پچھلی اشاعتوں میں نکل چکی ہیں۔ اگر آپ اس میں سے اسلامی قانون کے ارتقا کی نسل پڑھ لیتے تو مجھے توقع ہے کہ آپ کا شبہ صاف ہو جاتا۔ ایک لکھی ہوئی چیز کو دوبارہ لکھنا اگرچہ طبیعت پر گراں سا گزرتا ہے لیکن آپ کی الجھن دور کرنے کے لئے مختصر اچھ

عرض کرتا ہوں۔ اس مسئلہ سے متعلق دو باتیں نگاہ میں رکھیں۔

ایک یہ کہ اس دنیا میں ہر چیز کی ترقی کی ایک خاص حد ہے جس پر پہنچ کر وہ اپنے کمال کو پہنچ جاتی ہے۔ یہاں کی کوئی چیز بھی ایسی نہیں ہے جو ترقی و عروج کی غیر محدود صلاحیتیں لے سکا آئی ہو۔ شجر و حجر سے لے کر انسان تک ایسا اور پہاڑ سے لے کر ہر وہا تک جتنی بھی مخلوقات ہیں سب محدود اور پھر اس کے لازمی نتیجہ کے طور پر خانی ہیں۔ غیر محدود اور ابدی ازلی صرف اللہ تعالیٰ کی ذات ہے۔ افراد بحیثیت افراد کے، قومیں بحیثیت اقوام کے اور یہ کائنات بحیثیت مجموعی سب ایک ہی قانون کے تابع ہیں۔ سب کے عروج و کمال کی ایک خاص حد ہے اور پھر بالآخر سب کے لئے زوال اور فنا ہے۔ اگر ہم انسان کی ترقی کو غیر محدود مان لیں تو اس کے معنی تو یہ ہوتے کہ ہم نے اس کو خدا مان لیا اور اگر ہم اس دنیا کی ترقی کو غیر محدود مان لیں تو اس کے معنی یہ ہوتے کہ ہم دنیا کو ازلی و ابدی قرار دیتے ہیں۔ ظاہر ہے کہ یہ عقیدہ ایمان باللہ کے بھی منافی ہے اور ایمان بالآخرت کے بھی۔ اس وجہ سے یہ خیال تو کسی طرح بھی صحیح نہیں ہو سکتا کہ انسان اس دیندے خانی میں غیر محدود صلاحیتوں کا مالک ہے جس طرح افراد کو آپ دیکھتے ہیں کہ بچپن کے دور کے بعد ان پر ایک دور بلوغ اور سن رشد کا آتا ہے جس میں وہ اس قابل ہو جاتے ہیں کہ اپنے حقوق و فرائض پہچان سکیں اور اس حیات دنیوی سے متعلق اپنی ذمہ داریاں کو سمجھ سکیں اسی طرح انسان پر بحیثیت مجموعی بھی بلوغ اور سن رشد کا ایک دور آتا ہے جس میں وہ اس شریعت کا حامل ہو سکا جو تمام بنی نوع انسان کے لئے یکساں اور رہتی دنیا تک اس کی رہنمائی کے لئے کفایت کرنے والی ہے۔ ہمارے نزدیک انسانیت کے سن رشد کا یہی دور ہے جس میں اسلامی شریعت نازل ہوئی چنانچہ اس کے نزول کے بعد دین کی تکمیل کا بھی اعلان کر دیا گیا اور سلسلہ نبوت کے خاتمہ کا بھی۔ اب اگر کوئی شخص ہمارے اس عقیدہ سے اتفاق نہیں کرتا بلکہ وہ یہ دعویٰ کرتا ہے کہ انسان کے عروج و ترقی کا سلسلہ برابر جاری رہے گا اس کے لئے کوئی حدود نہایت نہیں، ہم جس دور کو انسانیت کا سن رشد قرار دیتے ہیں وہ اس کو بھی دور طغیانی قرار دیتا ہے تو اس کے اور ہمارے عقائد میں بنیادی اختلاف ہے، وہ درحقیقت انسان اور کائنات کو غیر خانی مانتا ہے بلکہ سچ پوچھئے تو وہ خود انسان کو خدا مانتا ہے۔ میرے

زردیک یہ چیز مباحہ کفر و شرک ہے۔ اگر ہم اس نظر یہ کو تسلیم کر لیں تو ہمیں اس تصور سے لڑنا و تہنیر ہونا پڑے گا جو اس کائنات ادما س کے اندر بسنے والے انسان سے متعلق قرآن نے ہمیں دیا ہے۔

دوسری بات یہ ہے کہ جب ہم یہ کہتے ہیں کہ نبی صلی اللہ علیہ وسلم پر شریعت الہی کی تکمیل ہو گئی تو اس کے معنی یہ نہیں ہیں کہ بس اس کے بعد اب شریعت کی ترقی رک گئی، اب نہ انسان کو نئی نئی بات سوچے گا اور کبھی معاملہ میں شریعت کی رہنمائی کا محتاج ہوگا بلکہ اس کے معنی صرف یہ ہیں کہ انسانیت کی رہنمائی کے لئے اس دنیا میں جو اصول ضروری تھے وہ اصول اللہ تعالیٰ نے نبی صلی اللہ علیہ وسلم کے واسطے سے انسان کو دیدیئے یہ اصول اس بات کے لئے کافی ہیں کہ رہتی دنیا تک انسان تمام پیش آنے والے معاملات میں ان کو حتی و باطل کے درمیان امتیاز کے لئے ایک کسوٹی کے طور پر استعمال کر سکے۔ اصولوں کے متعلق یہ بات آپ جانتے ہوں گے کہ جزئیات کی طرح وہ معین حالات ہی کے ساتھ مخصوص نہیں ہوتے بلکہ ایک اصول سے ہزاروں لاکھوں جزئیات پیدا ہو سکتی ہیں۔ اصول و کلیات سے جزئیات متنبہ کرنے کے کام کو اسلامی شریعت میں اجتہاد سے تعبیر کیا گیا ہے۔ اس اجتہاد کا کام یہ ہے کہ زندگی میں جتنے مسائل بھی پیدا ہوں ان سب کو اسلامی شریعت کے اصولوں اور اس کے مزاج پر پرکھ کر یہ حکم لگائے کہ ان میں سے کون سی بات اسلام کے مزاج سے موافق ہے اور کون سی ناموافق۔ ہمارے ہاں فقہ کا سارا ذخیرہ اسی اجتہاد کی بدولت ظہور میں آیا ہے اور یہ سارا ذخیرہ انہی مسائل سے متعلق ہے جو انسان نے نشے سوچے اور پیدا کئے ہیں۔ اسی طرح آئندہ بھی جو مسائل پیدا ہوں گے ان کے حل کے لئے یہ اجتہاد کفایت کرے گا۔ یہ انگ بات ہے کہ مسلمان اس اصول سے کام نہ لیں یا غلط کام لیں۔ ان دونوں باتوں میں سے کسی بات کی بھی ذمہ داری اسلام پر نہیں عائد ہوتی بلکہ خود مسلمانوں پر عائد ہوتی ہے۔

۲۔ آپ کے دوسرے سوال کے جواب میں عرض ہے کہ منسوخ احکام کے قرآن مجید میں باقی رکھنے میں بہت سی صعوبتیں ہیں جن میں سے بعض کی طرف ہم یہاں اشارہ کرتے ہیں۔ ایک تو یہ کہ قرآن مجید کی محفوظیت کے نقطہ نظر سے ان کا قرآن مجید میں باقی رکھا جانا

ضروری تھا۔ اگر یہ نکال دیئے جاتے تو بہر حال ان کے نکلنے کی روایت لوگوں میں باقی رہتی کہ غلط غلط احکام قرآن میں تھے جو منسوخ ہو جانے کے سبب نکال دیئے گئے۔ یہ روایات معلوم ہیں کہ کن شکلوں میں انگوٹوں سے پھیلوں کی طرف منتقل ہوتی ہیں اور پھر معلوم نہیں مخالفین اسلام ان کو قرآن کی محفوظیت کو مشتبہ ثابت کرنے کے لئے کس کس طرح استعمال کرتے۔ ان کے باقی رکھے جانے کی وجہ سے یہ کہنے کا کسی کے لئے موقع باقی نہیں رہا کہ قرآن کا کوئی ایک نقطہ یا شوشہ بھی کم و بیش ہوا ہے بلکہ ہم بڑے اعتماد کے ساتھ یہ دعویٰ کرنے کے پوزیشن میں ہیں کہ قرآن کی وہ آیات بھی قرآن میں بعینہ محفوظ ہیں جو منسوخ ہو چکی ہیں۔

دوسری مصلحت اس میں یہ ہے کہ جو احکام منسوخ ہوئے ہیں ان میں سے سب پورے کے پورے منسوخ نہیں ہو گئے ہیں بلکہ بیشتر ایسے ہیں جن میں نسخ کی نوعیت صرف ترمیم کی کی ہے۔ مثلاً وصیت کا حکم آیات میراث کے ذریعہ سے وارثوں کے لئے تو منسوخ ہو گیا لیکن غیر وارثوں کے لئے اس کی اجازت ثلث مال کے حد تک باقی رہی۔ اسی طرح روزے کے معاملہ میں اصل حکم تو باقی رہا لیکن بعض رعایات منسوخ ہو گئیں۔ علیٰ ہذا القیاس بعض احکام کا جو ب تو منسوخ ہو گیا لیکن ایک نقلی نیکی کی حیثیت سے اب بھی وہ قائم ہیں۔ ظاہر ہے کہ اس طرح کے احکام کا باقی رکھا جانا ضروری تھا۔ اگر نسخ اور منسوخ دونوں باقی نہ رکھے جاتے تو اصل اور ترمیم میں امتیاز کس طرح ہوتا۔

تیسری یہ کہ اس سے اللہ تعالیٰ کی اس رافت و رحمت کا ہمیں علم ہوتا ہے جو اس نے اس شریعت کے دینے میں ہمارے لئے ملحوظ رکھی ہے۔ بالخصوص وہ احکام جو امت پر مخصوص حالاً میں واجب ہوئے لیکن پھر ہمارے ضعف پر نگاہ کر کے ان میں تخفیف کر دی گئی اس رافت و رحمت کا خاص مظہر ہیں۔ ان سے ظاہر ہوتا ہے کہ ہماری شریعت اس قسم کے اصر و اغلال سے بالکل پاک ہے جس قسم کے اصر و اغلال یہود کی شریعت میں موجود ہیں۔

چوتھی مصلحت اس میں یہ ہے کہ ان منسوخات سے اسلامی شریعت کا اصل مزاج نمایاں ہوتا ہے کہ اس کی ہر بات میں حکمت و مصلحت ہے، اس میں بندوں کی ضروریات اور ان کی

اقتباسات و تراجم
جی خالد سعید صاحب

حقیقت شناس ذہن کی منزل

یہ مضمون البعث الاسلامی لکھنؤ کے ایک حالیہ شمارہ میں سے ترجمہ کیا گیا ہے۔
حاتم اہم حضرت شفیق بلخی رحمہ اللہ تعالیٰ کے شاگرد تھے۔ ایک مرتبہ استاد نے شاگرد
سے پوچھا "تمہیں میرے ساتھ رہتے ہوئے کتنی مدت ہو گئی ہے؟" حاتم نے جواب دیا۔ "تیس
برس ہوئے ہیں۔" انہوں نے پھر سوال کیا۔ "اس مدت میں تم نے مجھ سے کیا سیکھا ہے؟"
کہنے لگے "آٹھ مسائل سیکھ لئے ہیں" شفیق نے غصے میں کہا۔ "اِنَّا لِلّٰہِ وَاِنَّا اِلَیْہِ رَاجِعُوْنَ
تمہارے ساتھ میری ساری عمر کھپ گئی اور تم ہو کہ ابھی تک آٹھ ہی مسائل سیکھ سکے ہو۔"
حاتم نے جواب دیا۔

"میرے استاد مجھے جھوٹ بولنا پسند نہیں۔ میں واقعی ٹھیک بتا رہا ہوں کہ میں نے
ان آٹھ مسائل کے سوا کچھ نہیں سیکھا۔" اچھا بتاؤ یہ آٹھ مسائل کون سے ہیں، میں بھی اُنہوں
استاذ نے سوال کیا۔

حاتم کہتے لگے۔ "میں نے مخلوق کو دیکھا تو اس نتیجہ پر پہنچا کہ یہاں ایک آدمی دوسرے
آدمی سے محبت رکھتا ہے۔ ایک وقت آتا ہے کہ محب اور محبوب دونوں قبر میں جا پہنچتے ہیں۔
قبر میں جانا ان کے فراق کا موجب ہوتا ہے لہذا میں نے نیکیوں کو اپنا محبوب بنایا۔ اس لئے
جب میں قبر میں جاؤں گا میرا محبوب بھی میرے ہمراہ ہوگا۔"

حاتم! تم نے سچ کہا۔ اچھا دوسرا مسئلہ بتاؤ۔" شفیق نے کہا۔

حاتم نے جواب دیا۔ "میں نے اللہ تعالیٰ کے فرمان وَآمَنَّا مِنْ خَافٍ مَّقَامٍ

رَبِّهِ وَنَهَى النَّفْسَ عَنِ الْهَوَىٰ ۗ فَإِنَّ الْحِجْرَةَ هِيَ الْمَأْوَىٰ ۗ دیکھیں جو شخص اپنے پروردگار کے آگے کھڑا ہونے سے ڈرا اور اس نے خواہشات سے اپنے نفس کو روکا تو جنت اس کا ٹھکانا ہوگی، پر غور کیا تو اسے برحق سمجھا۔ چنانچہ میں نے اپنے نفس کے ساتھ اس قدر جہاد کیا کہ بالآخر سے اللہ تعالیٰ کی اطاعت کے لئے جھکایا۔

”تم نے سچ کہا۔ اچھا تیرا مسئلہ بیان کرو، شفیق نے کہا۔

حاتم نے جواب دیا، میں نے مخلوقات پر غور کیا تو دیکھا کہ جس کے قبضے میں کوئی چیز ہے اس کی نظر میں اس چیز کی قیمت بھی ہے اور اس کی قدر و منزلت اور حفاظت کا بھی ایک خاص مقام ہے۔ پھر میں نے اس کلام الہی پر غور کیا کہ مَا عِنْدَكُمْ يَنْقَدُ وَمَا عِنْدَ اللَّهِ بَاقٍ ۚ جو کچھ تمہارے پاس ہے وہ ختم ہو جاتا ہے اور جو کچھ خدا کے پاس ہے وہ باقی رہنے والا ہے، اس کے بعد جب بھی کوئی چیز قدر و قیمت والی میرے سامنے آتی میں نے اسے اللہ ہی کی طرف لوٹا دیا تاکہ وہ خدا کے ہاں باقی رہے۔“

”تم نے ٹھیک کہا۔ اچھا جو تمہارا مسئلہ کیا ہے، شفیق نے پوچھا۔

حاتم نے کہا، میں نے مخلوق کے بارے میں سوچا تو اس نتیجہ پر پہنچا کہ تمام لوگ حسب نسب اور شرف و مال پر لپکتے ہیں حالانکہ اس کی حقیقت کچھ بھی نہیں۔ پھر جب میں اس حکم خداوندی کی طرف متوجہ ہوا کہ إِنَّ أَكْرَمَكُمْ عِنْدَ اللَّهِ أَتْقَاكُمْ ۗ ذَلِكُمْ تِلْكَ نَزْدِكُمْ ۗ تم میں سے سب سے زیادہ شریف وہ ہے جو سب سے زیادہ پرہیزگار ہے، تو میں نے تقویٰ کو اختیار کیا تاکہ اللہ تعالیٰ کے ہاں عزت پاؤں۔“

”تمہاری بات درست ہے۔ پانچواں مسئلہ بیان کرو، شفیق نے کہا۔

”میں نے دیکھا کہ لوگ ایک دوسرے کو مطعون کرتے اور ملعون قرار دیتے ہیں۔ اس کی بنیادی وجہ ان کے باہمی جھگڑے اور دشمنیاں ہیں۔ مجھے قرآن مجید میں یہ قول ملا کہ نَحْنُ نَسْتَكْفُرُ بِدِينِهِمْ مَعِيشَتَهُمْ فِي الْحَيَاةِ الدُّنْيَا ۗ دہم نے لوگوں کے درمیان ان کی معیشت کو دنیا کی زندگی میں تقسیم کر دیا، تو میں نے تمام جھگڑے ترک کر دیئے۔ لوگوں سے اجتناب کیا اور ان سے دشمنی یہ سمجھ کر چھوڑ دی کہ معیشت کی تقسیم اللہ کی طرف سے ہے۔“ حاتم نے جواب دیا۔

”تم نے ٹھیک سمجھا۔ چھٹا مسئلہ کیسے؟ شفیق نے پوچھا۔

”میں نے لوگوں کو ایک دوسرے پر زیادتی کرتے اور آپس میں لڑتے دیکھا تو میں خدا کے اس فرمان کی طرف متوجہ ہو گیا کہ ان الشیطان کسکمدوفاً یخندواً کفاحداً وکاحداً وکاشیطان تہا۔ دشمن ہے لہذا اسکو دشمن سمجھا پھر میں نے صرف شیطان کو اپنا دشمن سمجھا اور چونکہ خود خدا نے اس کی دشمنی کی گواہی دی تھی اس لئے میں اس سے بچنے کی کوشش میں لگ گیا۔ مخلوق کی عداوت میں نے بالکل ترک کر دی۔“ حاتم نے جواب دیا۔

”تم نے ٹھیک کہا۔ ساتویں بات کونسی ہے؟ شفیق نے دریافت کیا۔

”میں نے لوگوں کو دیکھا کہ کثرت کی طلب میں سر توڑ کوشش کرتے ہیں اور اس کی خاطر ان عدو میں بھی داخل ہو جاتے ہیں جو ان کے لئے حلال نہیں ہوتے۔ پھر مجھے خداوند تعالیٰ کا یہ فرمان ملا کہ وَمَا مِنْ حَاطَّةٍ فِی الْاَرْضِ اِلَّا عَلَی اللّٰهِ رُدُّهَا اَرْضِیْنِیْنِی کوئی بائزار ایسا نہیں جس کا رزق اللہ تعالیٰ کے ذمہ نہ ہو۔ چنانچہ میں نے لوگوں پر اپنے حقوق کا خیال چھوڑ دیا اور ان حاجات کا خیال کرنے لگا جو میرے اوپر اللہ تعالیٰ کے ہیں۔“ حاتم نے کہا۔

”تم نے ٹھیک کیا۔ اچھا آٹھواں مسئلہ بتاؤ۔ شفیق نے سوال کیا۔

”میں نے لوگوں پر نظر کی تو کسی کو اپنے سے کم و مسلمان پر اور کسی کو اپنی تجارت یا صحت پر بھروسہ کرنے سے پایا۔ گویا مخلوق مخلوق ہی پر بھروسہ کرتے ہوئے تھی۔ میں نے خدا کے اس فرمان پر عمل کیا کہ وَصَلَتْ یَتِیْمًا عَلَی اللّٰهِ فَتَلَبَّسْ بَہٗ رِجْسًا لِّہٖ یَبْہَرُ وِجْہًا لِّہٖ تُو اس کے لئے وہی کافی ہے، چنانچہ میں نے صرف خدا پر بھروسہ کیا۔ وہی میرے لئے کافی ہے اور وہ اچھا کارساز ہے۔“ حاتم نے جواب دیا۔

شفیق نے کہا۔ ”حاتم! میں نے تو رات، انجیل، زبور اور قرآن سب میں غور کیا تو اسی نتیجہ تک پہنچا کہ ہر قسم کی نیکیاں انہی آٹھ مسائل کے گرد گھومتی ہیں۔ جس نے ان مسائل پر عمل کیا اس نے گویا ان چاروں آسمانی کتابوں پر عمل کیا۔ اللہ تعالیٰ ہمیں بھی عمل کی توفیق دے۔

تقریظ و تنقید

دین اسلام حصہ دوم

تصنیف :- مولوی محمد علی

ترجمہ :- مرتضیٰ خاں حسن بی راسے

شائع کردہ :- احمدیہ انجمن اشاعت اسلام لاہور۔

جماعت احمدیہ کے علماء میں سے ایک صاحب تصنیف عالم مولوی محمد علی گزرے ہیں ان کا نام قرآن مجید کے انگریزی ترجمہ اور حاشیہ کے مصنف کی حیثیت سے زیادہ مشہور ہے۔ ان کی ایک کتاب THE RELIGION OF ISLAM کے نام سے انگریزی زبان میں تالیف ہوئی شائع ہو چکی ہے۔ احمدیہ انجمن نے اسی کتاب کا اردو ترجمہ دین اسلام کے نام سے شائع کیا ہے جس کا دوسرا حصہ ہمیں بغرض تبصرہ بھیجا گیا ہے۔

فاضل مصنف کے پیش نظر اس کتاب کے لکھنے کا جو مقصد رہا ہے وہ یہ ہے کہ مغربی ممالک میں اسلام کا تعارف کرایا جائے۔ اس غرض سے زیر نظر کتاب میں انہوں نے ارکان اسلام کا تعارف نہایت تفصیل سے کرایا ہے۔ چونکہ کتاب غیر سٹوں کے لئے لکھی گئی ہے اس لئے اس میں ان چیزوں کا تعارف بھی موجود ہے جو ہمارے ہاں جانی پہچانی ہیں۔ اور جن کا بیان بیان بیان کے لوگوں کے لئے محض تحصیل حاصل ہے مثلاً مساجد، بہت نماز، نماز جمعہ و عیدین، وضو، غسل وغیرہ۔ مصنف ہر حال داد کے مستحق ہیں کہ انہوں نے ارکان اسلام کے تمام گوشوں کو لیا ہے اور ہر وہ چیز بیان کی ہے جو ایک ناواقف آدمی کے جلنے کی ہو سکتی تھی۔ کتاب کے حاشیہ میں انہوں نے حوالے بھی بڑی کثرت سے دیئے ہیں، اس لئے

تاری اصل کتابوں کی طرف باسانی رجوع کر سکتا ہے۔ قارئین کو مصنف سے فقہی اختلافات کئی جگہ ہوں گے کیونکہ وہ بسا اوقات اپنا اجتہاد بھی پیش کر دیتے ہیں۔

ہمارا تاثر یہ ہے کہ مصنف ان مواقع پر جہاں مغربی لوگوں کے لئے اسلام کے کسی حکم پر اعتراض کی گنجائش ہو سکتی تھی، اسلام کی تعلیمات کی ایسی تاویل کر دیتے ہیں جو ان کے خفاطبعین کے لئے قابل قبول ہو سکے۔ مثال کے طور پر مساجد میں مستورات کی آمد و شد کے بارے میں انہوں نے جو کچھ لکھا ہے، اس سے ہم اس نتیجے پر پہنچے ہیں کہ وہ ابتدائے اسلام کی اس اجازت کو اب بھی باقی رکھنا چاہتے ہیں جو نمازوں میں مستورات کی شمولیت کے بارے میں دی گئی تھی۔ ان کی نظر میں مسلمانوں نے خواہ مخواہ عورتوں سے نماز باجماعت کا حق سلب کر لیا ہے۔ ایک جگہ تو انہوں نے یہ تک بھی لکھ دیا ہے کہ وہ کسی ایسی عورت سے بھی واقف ہیں جو نمازوں کی امامت کے فرائض ادا کرتی تھی اور مرد اس کی اقتدا میں نماز پڑھتے تھے۔ افسوس کہ انہوں نے اس نادر روایت کا کوئی حوالہ نہیں دیا در نہ ہم بھی قارئین کو اس کے منبع سے روشناس کراتے۔

مصنف نے جگہ جگہ دبی زبان سے یہ بھی بتایا ہے کہ جس زمانہ میں عورتیں نماز باجماعت ادا کیا کرتی تھیں اس وقت اس پر دے کا اہتمام نہیں ہوتا تھا جو اب مسلمانوں میں رواج پا چکا ہے۔ یہاں پر ان کا یہ عمل ناقابل فہم ہے کہ انہوں نے اس بحث کو نظر انداز کر دیا ہے کہ پردہ کی آیات کے نزول کے بعد صحابہ کرام نے مستورات کے بارے میں کیا رویہ اختیار کیا تھا؟

فلاح کے اصول بتاتے ہوئے مصنف خدا کی ہستی، خدا کی وحی اور یوم آخرت پر ایمان کا ذکر کرتے ہیں۔ صفحہ ۱۰۹ پر اسلام کے تین اعتقادی اصول بیان کرتے ہوئے بھی انہوں نے انہی تینوں چیزوں کا ذکر کیا ہے۔ تبصرہ نگار کے نزدیک اس بات میں ایک مغالطہ ہے۔ ثلثِ حُرّان جس چیز کی طرف دعوت دیتا ہے وہ ایمان یا رسالت ہے۔ اور ایمان باللہ، ایمان یا رسالت اور ایمان بالآخرت تینوں ستونوں پر اسلام کی عمارت قائم ہوتی ہے۔ ایمان یا رسالت کی اصطلاح میں خدا کی وحی پر ایمان شامل ہے جب کہ وحی

پر ایمان کے الفاظ کہہ کر مصنف رسول کی شخصیت کو نظر انداز کر جاتے ہیں اور یہ ثابت کرنے کی ضرورت نہیں کہ رسول کی شخصیت کو نظر انداز کر کے دین کا جو حلیہ بگڑتا ہے تو اس کے نتیجے میں قادیانیت یا پروذینیت کے پیدا ہونے کی گنجائش تو ہوتی ہے لیکن خالص اسلام پیدا نہیں ہو سکتا۔

جہاد کے باب میں مصنف نے جہاد کا وہی فلسفہ پیش کیا ہے جو قادیانیوں کا طرہ امتیاز ہے یعنی وہ اسلامی جنگوں کو صرف دفاعی جنگیں سمجھتے ہیں اور اللہ کے دین کو سر بلند کرنے کے لئے جہاد کرنے کے نظریہ کو خلاف اسلام نظریہ بتاتے ہیں۔ یہ موضوع چونکہ اہم ہے اس لئے ہم مصنف کے دلائل کا ذرا تفصیل سے جائزہ لیں گے۔

مصنف کے دلائل کا زیادہ تر انحصار دو آیتوں کے انطباق پر ہے ایک سورہ بقرہ کی آیت لَا إِكْرَاهَ فِي الدِّينِ اور دوسرے سورہ توبہ کی آیت حَاذَا انْصَلَحَ الْاُمَّتُوهَا لِحُدُودِهِمْ خَافَتُوا الْمُسْرِكِينَ حَيْثُ دَجَدْنَا نَمُوهُمْ دِجْرًا حَتَّىٰ عُرِيتَ مَا لَمْ يَمِينُوا كُرْهًا يَوْمَئِذٍ لِذِكْرِ آيَاتِ اللَّهِ الَّتِي لَا يَنْفَعُ الْمُشْرِكِينَ وَذِكْرِ الْاَيْمَانِ الَّتِي حَفَّتْ جَانِبَيْ الْعَرْشِ الْمَعْلِيِّ وَالَّذِينَ يَلْعَنُونَ اُولَئِكَ يَرْجُونَ اَنْ يَكْفُرُوا بِاللَّهِ وَرَسُولِهِ وَلَا يَحْتَسِبُونَ اَنَّ هُمْ يُعْرَضُونَ اَنْ يَكْفُرُوا بِاللَّهِ وَرَسُولِهِ وَلَا يَحْتَسِبُونَ اَنَّ هُمْ يُعْرَضُونَ اَنْ يَكْفُرُوا بِاللَّهِ وَرَسُولِهِ وَلَا يَحْتَسِبُونَ اَنَّ هُمْ يُعْرَضُونَ اَنْ يَكْفُرُوا بِاللَّهِ وَرَسُولِهِ

چیننے گزر جائیں تو مشرکین کو قتل کرو جہاں انہیں پاؤں اول الذکر آیت سے وہ یہ نتیجہ نکالتے ہیں کہ اسلام کی جبراً اشاعت ممنوع ہے اور اگر مسلمانوں کا فلسفہ جہاد تسلیم کر لیا جائے تو اس آیت کی خلاف ورزی ہوتی ہے۔ دوسری آیت کو وہ ان مشرکین کے لئے خاص سمجھتے ہیں جن سے مسلمانوں کے معاہدے ہوئے تھے لیکن مشرکین نے ان معاہدوں کو توڑ دیا اس عہد شکنی کے بعد مسلمانوں کو اپنے دفاع کے لئے جنگ کرنے کی اجازت دی گئی۔ اس جنگ کے خاتمہ کے لئے مشرکین کی طرف سے صلح کی درخواست کافی تھی اور نبی صلی اللہ علیہ وسلم کو حکم تھا کہ اگر مشرک صلح کرنا چاہیں تو تمہارے لئے بھی صلح کرنا ضروری ہے وَرَاٰ جَنْحًا بِاللَّيْلِ فَاَجْتَنَحَ لَهَا) مصنف کے نزدیک آنحضرت صلی اللہ علیہ وسلم کا عمل اسی پر رہا۔ البتہ بعد میں مسلمانوں نے اور خاص طور پر ان کے فقہاء نے نہ منشاۓ الہی سمجھا اور نہ نبی صلی اللہ علیہ وسلم کے طرز عمل سے صحیح نتائج اخذ کر سکے۔ اس کے نتیجے میں جہاد کے غلط تصور مسلمانوں میں پھیلے اور یورپی مصنفین کو ان پر اعتراض کا موقع ملا۔

ہمارے نزدیک اس بحث کی بنیاد ہی مصنف نے غلطاً ٹھائی ہے۔ لَا اِكْرَاهَا

فِي السِّيَرَاتِ کا مفہوم اس کی دوسری ہم معنی آیات کی طرح یہ ہے کہ اللہ تعالیٰ نے لوگوں کے دین کے معاملہ میں کوئی فطری جبر نہیں رکھا۔ اگر وہ چاہتا تو سب کو مسلمان بنا دیتا لیکن یہ اس کی حکمت کے خلاف تھا۔ اب اس کی ہدایت دنیا میں آگئی ہے۔ مگر اہی کے پردے چاک ہو چکے ہیں۔ اب ہر وہ شخص جو فطرت کی آواز پر لبیک کہے گا وہ اسلام کو اختیار کرے گا۔ اس آیت کا اس بحث کے ساتھ کوئی تعلق نہیں کہ آیا دعوت کے کسی مرحلہ میں تلوار اٹھائی جاسکتی ہے یا نہیں؛ اس بحث کے لئے قرآن مجید کی دوسری آیات حدود و تقرر کرتی ہیں جہاں تک سورہ توبہ کی آیت فاذا انسلف الاشهر الحرم الحج کا تعلق

ہے، اس کا موقع و محل ہی مصنف نے غلط سمجھا ہے۔ اس سورہ کی پہلی دو آیات میں انہی مشرکین سے اعلانِ برأت کیا گیا ہے جنہوں نے معاہدات توڑ دیئے تھے۔ لیکن دوسری آیت میں یہ اعلانِ برأت تمام مشرکین کے لئے عام کر دیا گیا ہے اور صرف انہی قبائل کو اس سے مستثنیٰ رکھا گیا ہے جو معاہدات کو نیک نیتی کے ساتھ نبھاتے رہے اور ان کا دامن مسلمانوں کے خلاف سازشوں سے داغدار نہیں تھا۔ ان مشرکین کو بھی ہمیشہ کے لئے مستثنیٰ نہیں کیا بلکہ فرمایا کہ ان کے لئے یہ رعایت صرف اسی مدت تک ہے جس مدت تک ان کے ساتھ معاہدات ہو چکے ہیں۔ ان آیات میں مشرکین کے خلاف اعلانِ جنگ کا حکم بالکل واضح ہے اور صلح کی درخواستوں کا اس پر کوئی اثر نہیں۔ جنگ ختم ہونے کی واحد صورت یہ بتائی گئی ہے کہ مشرک ایمان لائیں اور نماز و زکوٰۃ قائم کرنے لگ جائیں۔

ان آیات پر بحث کرتے ہوئے مصنف نے آیت نمبر ۳ کے اعلانِ برأت، معاہد مشرکین کے لئے اَللّٰهُمَّ عَزِّدْهُمْ اِلٰی مَا تَهْتَكُوْنَ پابندی اور غلظت سے پہلو فیصلہ کن تھے۔

آگے کی وہ آیات جن میں مشرکین کے جرائم بتائے گئے ہیں (مثلاً نقضِ عہد، اخراج مسلمان وغیرہ) محض اظہارِ امر واقعہ کے طور پر ہیں۔ ان کے بیان سے یہ نتیجہ نکالنا کہ ان جرائم کے مرتکب مشرکین ہی کے خلاف اعلانِ جنگ کیا گیا تھا درست نہیں۔ اس تفصیل سے یہ اندازہ ہو گا کہ مصنف نے قرآن مجید کی آیات کو بالکل غلط معنی پہناتے ہیں جس کے نتیجے میں

ان کی یہ بحث ایک غلط بیج پر چلی گئی ہے۔

مذہبہ بالاد ضاحت کے بعد حدیث اعدت ان اقاتل الناس..... الخ سورہ توبہ کی آیت ۵ کی تفسیر کرتی معلوم ہوگی حالانکہ مصنف نے اپنے نظریہ کو باقی رکھنے کے لئے یہ تک لکھ دیا ہے کہ:-

”اس حدیث کا مطلب ہرگز نہیں کہ حضرت نبی کریم صلی اللہ علیہ وسلم کو حکم دیا گیا تھا کہ وہ لوگوں سے جنگ جاری رکھیں جب تک وہ اسلام قبول نہ کریں“

اس بحث میں مصنف ایک بنیادی امر کو ملحوظ نہیں رکھ سکے۔ قرآن مجید میں نبی صلی اللہ علیہ وسلم کا ایک فرض منصبی یہ بھی بتایا گیا ہے کہ آپ دوسرے ادیان پر اسلام کو غالب کریں گے دھوا لکن فی اذسئل رسولک یا لہدیٰ و دین الحق لیظہرک علی امتین مجتہد ک کو کبرۃ المشرکین) اسلام کے اس غلبہ کے لئے آنحضرت کو تیس طریقہ کی تعلیم دی گئی، اس میں ابتدائی مرحلہ دعوت کا تھا۔ اس مرحلہ میں صبر و ثبات کے ساتھ کام کرنے کا حکم دیا گیا۔ ہجرت کے بعد حضور کو اپنے دماغ کی اجازت ملی اور جب اسلامی حکومت قائم ہو گئی اور ان مشرکین پر تمام حجت ہو چکا جن کی طرف حضور صلی اللہ علیہ وسلم مبعوث ہوئے تھے تو آپ کو ان کے خلاف اعلان جنگ کرنے کا حکم دیا گیا۔ چنانچہ تاریخ شاہد ہے کہ اس حکم کے بعد آپ نے مکہ پر چڑھائی کی اور اسے فتح کیا۔ اسی غلبہ دین کے حکم ہی کی بنا پر آپ نے یہ ہدایت فرمائی کہ جزیرہ عرب میں کوئی مشرک باقی نہ رہے پائے مصنف نے یہ جو لکھا ہے کہ نبی صلی اللہ علیہ وسلم کے بعد خلفائے راشدین نے مشرک قبائل کے ساتھ حمایت کے معاہدے کئے ہوئے تھے۔ اس کا ثبوت ہمیں تاریخ سے نہیں ملتا اور نہ ہی مصنف کا حاشیہ اس بیان کے حقیقی ہے۔

اللہ کے دین کی اشاعت کے لئے تلوار کا استعمال خود منشاء سے الہی تھا اور خلفائے راشدین نے اسی منشاء کے مطابق دوسری قوموں کے سامنے اسلام، جزیرہ یا تلوار کی شرائط پیش کیں۔ دعوت اسلام کے اس اختصار کی وجہ بھی یہی تھی کہ اب خدا کا دین غالب آکر قائم ہو چکا تھا اور اس کی مزید وضاحت کی حاجت باقی نہ رہی تھی۔

مصنف فقہ کی بیان کردہ تکل مرتد کی سزا پر بھی جیس جیس ہوئے ہیں اور یہاں بھی وہی بنیادی غلط فہمی کام کر رہی ہے جس کا ذکر ہم نے اوپر کیا ہے۔ طوالت کے خوف سے ہم اس بحث اور چند دوسرے ضمنی مسائل کو نظر انداز کرتے ہیں۔

کتاب کی فصل سوم میں وضو، مسواک اور غسل و تیمم وغیرہ کا ذکر ہے لیکن مصنف نے اس پر عنوان تزکیہ نفس کا لگایا ہے۔ اس کی وجہ ہماری سمجھ میں نہیں آئی۔

کتاب کا ترجمہ رواں ہے۔ یہ جلد ہے اور بڑے سائز کے ۲۷۲ صفحات کو محیط ہے۔ اس کی قیمت کہیں درج نہیں کی گئی۔ (خ-م)

(فقہی صفحہ ۴)

لیکن اگر یہ حضرات اس حد تک جانے کے لئے تیار نہیں ہیں تو پھر سلامتی اسی میں ہے کہ جہاں تک جاپچکے ہیں وہیں سے پیچھے مڑنے کی کوشش کریں اور کسی مفید کام میں اپنی صلاحیتوں کو صرف کریں۔ اگرچہ اب اس نقصان کی تلافی تو نہیں ہو سکتی جو اسلام کے دنار کو اس ملک میں پہنچ چکا ہے، تاہم تجربہ سے فائدہ اٹھانا خیر سے خالی نہیں ہوگا۔

ماہنامہ

میتاق

کی جلدیں

قیمت فی شمارہ (۶۰) ساٹھ پیسے
پرانے یا نئے مستقل خریداروں کو ہر
پرچہ پچاس پیسے ہی میں دیا جائے گا۔

مینجر ماہنامہ میتاق

رحمان پورہ۔ اچھ

لاہور۔ ۱۲

جن حضرات کو میتاق کی پرانی جلدیں

مطلوب ہوں وہ فوراً اپنے آرڈر ارسال فرمائیں۔

اس وقت دو تین شماروں کے سوا تمام

تمام پرچے دستیاب ہو سکتے ہیں۔ فرمائش

میں تاخیر کر کے اس گراں قدر چیز سے محروم

نہ رہیں۔

محلہ الدین پرنٹرز پبلشرز نے پاکستان پرنٹنگ ورکس لاہور میں چھپوا کر دفتر میتاق ۱۲۔ لے شاہ کالم ماریٹ لاہور شائع کیا۔